



Ġabra tal-ġurisprudenza

KONKLUŻJONIJIET TAL-AVUKAT ĠENERALI
SAUGMANDSGAARD ØE
ippreżentati fl-24 ta' Jannar 2019¹

Kawża C-603/17

**Peter Bosworth,
Colin Hurley**

vs

Arcadia Petroleum Limited et

(talba għal deċiżjoni preliminari mressqa mis-Supreme Court of the United Kingdom (il-Qorti Suprema tar-Renju Unit))

“Rinviju għal deċiżjoni preliminari – Ġurisdizzjoni, rikonossiment u eżekuzzjoni tas-sentenzi f'materji ċivili u kummerċjali – Konvenzjoni ta' Lugano II – Taqsima 5 tat-Titolu 2 – Ġurisdizzjoni fil-qasam ta' kuntratti individwali ta' impjeg – Talbiet għal kumpens imressqa minn diversi kumpanniji tal-istess grupp fil-konfront ta' ex diretturi tal-kumpannija – Kuncetti ta' 'kuntratt individwali ta' impjeg' u ta' 'persuna li timpjega' – Talbiet ibbażati fuq bażijiet legali meqjusa bħala ta' natura ta' delitt fid-dritt sostantiv – Kundizzjonijiet li taħthom tali talbiet huma 'f'materji' kuntrattwali u/jew kuntratti individwali ta' impjeg għall-finijiet tal-Konvenzjoni Lugano II”

I. Introduzzjoni

1. Permezz tat-talba għal deċiżjoni preliminari tagħha, is-Supreme Court of the United Kingdom (il-Qorti Suprema tar-Renju Unit) għamlet lill-Qorti tal-Ġustizzja erba' domandi relatati mal-interpretazzjoni tal-Konvenzjoni dwar il-ġurisdizzjoni u r-rikonossiment u l-eżekuzzjoni ta' sentenzi f'materji ċivili u kummerċjali, iffirmata fit-30 ta' Ottubru 2007² (iktar 'il quddiem il-“Konvenzjoni ta' Lugano II”).

2. Dawn id-domandi huma magħmula fil-kuntest ta' tilwima bejn, minn naħa, l-azzjonist uniku u diversi kumpanniji ta' grupp multinazzjonali u, min-naħa l-oħra, l-ex diretturi tal-kumpanniji tiegħu dwar talbiet għall-kumpens għad-dannu kkawżat minn frodi, allegatament imwettqa fil-konfront ta' dawn il-kumpanniji u fejn dawn id-diretturi kienu l-imhuh wara u l-benefiċjarji prinċipali.

3. Fl-istadju attwali tat-tilwima fil-kawża prinċipali, il-qorti tar-rinviju għandha tiddetermina jekk il-qradi tal-Ingilterra u ta' Wales għandhomx ġurisdizzjoni biex jiddeċiedu dwar dawn it-talbiet, jew jekk humiex il-qradi Svizzeri, inkwantu l-qradi tal-Istat tad-domicilju tal-ex diretturi kkonċernati, li għandhom jiġu aditi b'dawn it-talbiet kollha jew b'parti minnhom. Ir-risposta tiddependi minn jekk l-imsemmija domandi humiex “f'materji relatati ma' kuntratt individwali ta' impjeg” jew le, fis-sens tad-dispożizzjonijiet tat-Taqsima 5 tat-Titolu II tal-Konvenzjoni ta' Lugano II (iktar 'il quddiem t-Taqsima 5).

¹ Lingwa originali: il-Franċiż.

² ĠU 2007, L 339, p. 1. Konvenzjoni li l-konkluzjoni tagħha giet approvata f'isem il-Komunità permezz tad-Deċiżjoni tal-Kunsill 2009/430/KE tas-27 ta' Novembru 2008 (ĠU 2009, L 147, p. 1).

4. F'dan il-kuntest, id-domandi tal-imsemmija qorti jqajmu punti ta' liġi kumplessi, dwar l-interpretazzjoni tal-kunċetti ewlenin tal-imsemmija Taqsima 5, jiġifieri dawk ta' "kuntratt individwali ta' impjeg", ta' "ħaddiem" u ta' "persuna li timpjega". Dawn iqajmu wkoll il-punt dwar jekk, u jekk ikun il-każ taħt liema kundizzjonijiet, talba, imressqa bejn partijiet għal tali "kuntratt" u li hija msejsa fuq bażi legali ta' natura ta' delitt fid-dritt sostantiv, taqax taħt din l-istess taqsima.

5. F'dawn il-konklużjonijiet, se nispjega r-raġunijiet għaliex diretturi ta' kumpannija, li jeżerċitaw il-funzjonijiet tagħhom b'awtonomija sħiħa, ma humiex marbuta mal-kumpannija li għaliha jeżerċitaw dawn il-funzjonijiet b'"kuntratt individwali ta' impjeg", fis-sens tad-dispożizzjonijiet tat-Taqsima 5. Sussidjarjament, ser nispjega, minn naħa, għalfejn talba, imressqa mill-partijiet għall-imsemmi "kuntratt", u li hija msejsa fuq bażi legali ta' natura ta' delitt, taqax taħt din it-taqsima meta t-tilwima titnissel fil-kuntest ta' relazzjoni ta' xogħol u, min-naħa l-oħra, għalfejn l-espressjoni l-"persuna li timpjega", fis-sens tad-dispożizzjonijiet tal-imsemmija taqsima, ma tillimitax ruħha neċessarjament għall-persuna li magħha l-ħaddiem formalment ikkonkluda kuntratt ta' impjeg.

II. Il-Konvenzjoni ta' Lugano II

6. It-Taqsima 5 tat-Titolu II, li hija intitolata "Ġurisdizzjoni fuq kuntratti individwali ta' l-impjeg", tinkludi b'mod partikolari l-Artikoli 18 u 20 tal-Konvenzjoni ta' Lugano II.

7. L-Artikolu 18(1) ta' din il-konvenzjoni jipprovdi li "[f]materji relatati ma' kuntratti individwali ta' l-impjeg, il-ġurisdizzjoni għandha tkun determinata minn din it-Taqsima, mingħajr preġudizzju għall-Artikoli 4 u 5(5)".

8. L-Artikolu 20(1) tal-imsemmija konvenzjoni jipprevedi li "[p]ersuna li timpjega n-nies tista' tistitwixxi proċedimenti biss fil-qradi ta' l-Istat marbut b'din il-Konvenzjoni li fih ikun domiciljat l-impjegat".

III. Il-kawża prinċipali, id-domandi preliminari u l-proċedura quddiem il-Qorti tal-Ġustizzja

9. Il-grupp Arcadia huwa magħmul b'mod partikolari mill-kumpanniji Arcadia London, Arcadia Switzerland u Arcadia Singapore. Dan il-grupp huwa 100 % miżmum mill-kumpannija Farahead Holdings Ltd (iktar 'il quddiem "Farahead"). Fiz-żmien tal-fatti inkwistjoni fil-kawża prinċipali, Peter Bosworth u Colin Hurley (iktar 'il quddiem, flimkien, il-"konvenuti fil-kawża prinċipali"), illum iddomiciljati fl-Isvizzera, kienu, rispettivament, *chief executive officer* (CEO) u *chief financial officer* (CFO) tal-imsemmi grupp. Huma kienu, barra minn hekk, id-diretturi tat-tliet kumpannija ta' Arcadia inkwistjoni. Iktar minn hekk kull wiehed minnhom kien jibbenefika minn kuntratt ta' impjeg ma' waħda minn dawn il-kumpanniji, imfassla minnhom infushom jew taħt ir-responsabbiltà tagħhom.

10. Fit-12 ta' Frar 2015, it-tliet kumpanniji Arcadia msemmija iktar 'il fuq u Farahead (iktar 'il quddiem, flimkien, "Arcadia") adixxew lill-High Court of Justice (England & Wales), Queen's Bench Division (Commercial Court) (il-Qorti Għolja tal-Ġustizzja (Ingilterra u Wales), Sezzjoni tal-Queen's Bench (Awla Kummerċjali), ir-Renju Unit) b'talbiet għal kumpens li jirrigwardaw diversi persuni, fosthom il-konvenuti fil-kawża prinċipali. Dawn it-talbiet kienu intiżi għall-ksib ta' kumpens għad-danni li l-grupp ġarrab minħabba sensiela ta' tranzazzjonijiet frawdolenti li fihom kienu involuti l-kumpanniji Arcadia u mwettqa fil-perijodu ta' bejn ix-xahar ta' April 2007 u x-xahar ta' Mejju 2013.

11. Skont Arcadia, il-konvenuti fil-kawża prinċipali huma l-imħuħ wara u l-benefiċjarji prinċipali ta' din il-frodi. Fil-pożizzjoni tagħhom ta' CEO u ta' CFO tal-grupp, huma allegatament assoċjaw ruħhom mal-persuni l-oħra involuti biex iwettqu miżapproprijazzjoni tal-parti l-kbira tal-profitti ġġenerati mit-tranzazzjonijiet kontenzjużi u allegatament ħbew dawn it-tranzazzjonijiet minn Farahead. Min-naħa tagħhom, il-partijiet ikkonċernati jikkontestaw bil-qawwa dawn l-akkużi.

12. Fir-rikors inizjali tagħha, Arcadia kienet allegat li n-nuqqasijiet allegatament imwettqa mill-konvenuti fil-kawża prinċipali kienu jikkostitwixxu (1) id-delitt (*tort*) ta' kollużjoni bl-użu ta' mezzi illegali (*unlawful means conspiracy*), (2) id-delitt ta' ksur ta' obbligi fiduċjarji ta' lealtà u ta' *bona fide* (*breach of fiduciary duty*) u (3) ksur tal-obbligi kuntrattwali espliciti jew impliċiti (*breach of express and/or implied contractual duties*) li jirriżultaw mill-kuntratti ta' impjeg tagħhom.

13. Permezz ta' rinunzja tal-ġurisdizzjoni tad-9 ta' Marzu 2015, il-partijiet ikkonċernati affermaw li, konformement mal-Konvenzjoni ta' Lugano II, il-qrati tal-Ingilterra u ta' Wales ma għandhomx ġurisdizzjoni biex jieħdu konjizzjoni tat-talbiet ta' Arcadia li jikkonċernawhom. Fil-fatt, dawn it-talbiet jikkonċernaw “materji relatati ma' kuntratt individwali ta' impjeg” u għaldaqstant jaqgħu taħt it-Taqsima 5. Konsegwentement, huma biss il-qrati tal-Istat tad-domicilju tagħhom, jiġifieri l-qrati Svizzeri, li għandhom ġurisdizzjoni f'dan ir-rigward.

14. Sussegwentement, ir-rikorrenti fil-kawża prinċipali mmodifikaw ir-rikors tagħhom. Huwa rrinunzja milli jinvokaw il-ksur tal-obbligi li jirriżultaw mill-kuntratti ta' impjeg tal-konvenuti fil-kawża prinċipali u neħħa kull riferiment għall-ksur ta' dawn l-obbligi bħala mezz illegali użat fil-kuntest tad-delitt ta' kollużjoni.

15. Permezz ta' sentenza tal-1 ta' April 2015, il-High Court of Justice (England & Wales), Queen's Bench Division (Commercial Court) (il-Qorti Għolja tal-Ġustizzja (Ingilterra u Wales), Sezzjoni tal-Queen's Bench (Awla Kummerċjali)) iddeċidiet li l-qrati tal-Ingilterra u ta' Wales għandhom ġurisdizzjoni biex jeżaminaw it-talbiet ta' Arcadia sa fejn dawn huma bbażati fuq id-delitt ta' kollużjoni bl-użu ta' mezzi illegali (*unlawful means conspiracy*). Barra minn hekk, hija ddeċidiet li dawn il-qrati għandhom ġurisdizzjoni wkoll biex jiddeċiedu dawn it-talbiet sa fejn dawn huma bbażati fuq id-delitt ta' ksur tal-obbligi fiduċjarji ta' lealtà u ta' *bona fide* (*breach of fiduciary duty*), bl-eċċezzjoni li huma ma għandhomx ġurisdizzjoni biex jeżaminaw it-talbiet imressqa fuq din il-bażi minn Arcadia London u Arcadia Singapore għall-fatti prodotti f'dak iż-żmien fejn kull waħda minn dawn il-kumpanniji kienet marbuta b'kuntratt ta' impjeg ma' P. Bosworth jew C. Hurley. Fil-fatt, f'dan ir-rigward, u f'dan ir-rigward biss, it-talbiet ta' Arcadia huma “f'materji relatati ma' kuntratt individwali ta' impjeg”, fis-sens tad-dispożizzjonijiet tat-Taqsima 5.

16. Il-konvenuti fil-kawża prinċipali appellaw minn din is-sentenza quddiem il-Court of Appeal (England & Wales) (Civil Division) (il-Qorti tal-Appell (Ingilterra u Wales) (Sezzjoni Ċivili), ir-Renju Unit). Dan l-appell ġie miċhud permezz ta' sentenza tad-19 ta' Awwissu 2016. Madankollu, is-Supreme Court of the United Kingdom (il-Qorti Suprema tar-Renju Unit) awtorizzat lill-partijiet ikkonċernati biex jappellaw.

17. F'dawn iċ-ċirkustanzi, din l-aħħar qorti ddeċidiet li tissospendi l-proċedura quddiemha u li tagħmel lill-Qorti tal-Ġustizzja d-domandi preliminari li ġejjin:

“1) Liema huma l-kriterji t-tajba sabiex jiġi ddeterminat jekk azzjoni mressqa minn persuna li timpjega kontra haddiem jew ex haddiem (iktar 'il quddiem 'haddiem') hijiex 'kwistjoni li tirrigwarda' kuntratt individwali tax-xogħol fis-sens tad-dispożizzjonijiet tat-Taqsima 5 tat-Titolu II (Artikoli 18 sa 21), tal-[Konvenzjoni ta' Lugano II]?”

a) Sabiex azzjoni mressqa minn persuna li timpjega kontra haddiem tkun taqa' taħt id-dispożizzjonijiet tal-Artikoli 18 sa 21 [tal-Konvenzjoni ta' Lugano II], huwa biżżejjed li l-aġir li l-imsemmi haddiem ġie kkritikat bih *seta'* wkoll ikun is-sugġett ta' azzjoni tal-persuna li timpjega bbażata fuq il-ksur, mill-haddiem, tal-obbligi li jirriżultaw mill-kuntratt individwali tax-xogħol tiegħu – anki jekk l-azzjoni effettivament mibdiya mill-persuna li timpjega ma hijiex ibbażata fuq, ma tikkritikax u ma tinvoxx ksur ta' tali kuntratt iżda hija bbażata (per eżempju) fuq wieħed jew iktar mill-ilmenti [inkwistjoni fil-kawża prinċipali]?”

- b) Sussidjarjament, il-kriterju t-tajjeb huwa li azzjoni mressqa minn persuna li timpjega kontra haddiem taqa' taht id-dispożizzjonijiet tal-Artikoli 18 sa 21 biss jekk l-obbligu li fuqu hija effettivament ibbażata l-azzjoni huwa obbligu li jirriżulta mill-kuntratt tax-xogħol? Jekk ir-risposta tkun fl-affermattiv, minn dan ikun isegwi li azzjoni bbażata unikament fuq il-ksur ta' obbligu tnissel indipendentement mill-kuntratt tax-xogħol (u li, jekk ikun il-każ, ma huwiex obbligu 'ikkonsentit b'mod liberu' mill-haddiem) ma taqax taht id-dispożizzjonijiet ta' din it-Taqsima 5?
- c) Jekk ebda wieħed minn dawn il-kriterji ma huwa tajjeb, allura liema huwa l-kriterju t-tajjeb?
- 2) Jekk kumpannija u persuna fizika jikkonkludu 'kuntratt' (fis-sens tal-Artikolu 5(1) [tal-Konvenzjoni ta' Lugano II]), sa fejn għandha tkun teżisti relazzjoni ta' subordinazzjoni bejn din il-kumpannija u din il-persuna fizika sabiex l-imsemmi kuntratt ikun 'kuntratt individwali tax-xogħol' għall-finijiet tat-Taqsima 5 [tat-Titolu 2 ta' din il-konvenzjoni]? Tali relazzjoni tista' teżisti meta din il-persuna fizika tkun f'pożizzjoni li tiddeċiedi (u effettivament tiddeċiedi) il-klawżoli tal-kuntratt tagħha ma' din il-kumpannija, u jkollha kontroll u awtonomija fuq l-operazzjonijiet ta' ġestjoni ta' kuljum tal-kumpannija u fuq l-eżekuzzjoni tal-obbligi tagħha stess iżda l-azzjonist/i ta' din il-kumpannija jkollhom is-setgħa li jtemmu din ir-relazzjoni?
- 3) Jekk id-dispożizzjonijiet tat-Taqsima 5 tat-Titolu II tal-[Konvenzjoni ta' Lugano II] huma applikabbli biss għall-azzjonijiet li, li kieku ma teżistix it-Taqsima 5, ikunu jaqgħu taht l-Artikolu 5(1) ta' din il-konvenzjoni, liema huma l-kriterji t-tajba sabiex jiġi ddeterminat jekk azzjoni taqax taht l-imsemmi Artikolu 5(1)?
- a) Il-kriterju t-tajjeb huwa li azzjoni taqa' taht [dan] l-Artikolu 5(1) jekk l-aġir kontenzjuż jista' jitqies bħala li jikkostitwixxi ksur ta' obbligu kuntrattwali, anki jekk l-azzjoni effettivament mibdija mill-persuna li timpjega ma tinvolva, ma tikkritikax u ma tallegax ksur tal-obbligi kuntrattwali?
- b) Sussidjarjament, il-kriterju t-tajjeb huwa li azzjoni taqa' taht [dan] l-Artikolu 5(1) biss jekk l-obbligu li jservi effettivament ta' bażi għall-azzjoni jkun obbligu kuntrattwali? Fil-każ ta' risposta fl-affermattiv, minn dan ikun isegwi li azzjoni bbażata unikament fuq il-ksur ta' obbligu li tnissel indipendentement mill-kuntratt (u li, jekk ikun il-każ, ma huwiex obbligu 'kkonsentit b'mod liberu' mill-konvenut) ma taqax taht l-Artikolu 5(1)?
- c) Jekk ebda wieħed minn dawn il-kriterji ma huwa tajjeb, allura liema huwa l-kriterju t-tajjeb?
- 4) F'ċirkustanzi fejn:
- a) il-kumpanniji A u B jagħmlu parti mill-istess grupp ta' kumpanniji;
- b) il-konvenut X jeżerċita *de facto* l-funzjonijiet ta' Uffiċjal Kap Eżekuttiv (CEO) ta' dan il-grupp ta' kumpanniji (kif kien jagħmel P. Bosworth għall-grupp Arcadia [...]); X huwa impjegat minn kumpannija tal-grupp, il-kumpannija A (u għaldaqstant huwa haddiem tal-kumpannija A) (kif kien P. Bosworth minn żmien għall-iehor [...]), u ma huwiex, mill-perspettiva tad-dritt nazzjonali, impjegat tal-kumpannija B;
- c) il-kumpannija A tibda azzjoni kontra X, u dik l-azzjoni taqa' taht l-Artikoli 18 sa 21 [tal-Konvenzjoni ta' Lugano II]; u
- d) il-kumpannija l-oħra tal-istess grupp, il-kumpannija B, ukoll tibda azzjoni kontra X għall-istess ilmenti bħal dawk li jservu ta' bażi għall-azzjoni mibdija mill-kumpannija A;

liema huma l-kriterji t-tajba sabiex jiġi ddeterminat jekk l-azzjoni mibdija mill-kumpannija B taqax taħt it-Taqsima 5 [tal-Konvenzjoni ta' Lugano II]? B'mod partikolari:

- ir-risposta għad-domanda tiddependi fuq l-eżistenza ta' 'kuntratt individwali tax-xogħol' fis-sens tat-Taqsima 5 [tal-Konvenzjoni ta' Lugano II] bejn X u l-kumpannija B u, fil-każ ta' risposta fl-affermattiv, liema huma l-kriterji t-tajba li jippermettu li tiġi kkonstatata l-eżistenza ta' tali kuntratt tax-xogħol?
- Il-kumpannija B għandha titqies li hija l-'persuna li timpjega' lil X għall-finijiet tat-Taqsima 5 tat-Titolu II tal-[Konvenzjoni ta' Lugano II], u/jew l-azzjoni li hija bdiet kontra X (ara l-punt 4(4) hawn fuq) taqa' taħt l-Artikoli 18 sa 21 [tal-Konvenzjoni ta' Lugano II] bl-istess mod bħalma dik mibdija mill-kumpannija A kontra X taqa' taħt dawn l-istess dispożizzjonijiet? B'mod partikolari:
 - a) L-azzjoni mibdija mill-kumpannija B taqa' taħt l-Artikolu 18 [tal-Konvenzjoni ta' Lugano II] biss jekk l-obbligu li fuqu hija effettivament ibbażata huwa obbligu li jirriżulta mill-kuntratt tax-xogħol konkluz bejn il-kumpannija B u X?
 - b) Sussidjarjament, din l-azzjoni taqa' taħt l-Artikolu 18 [tal-Konvenzjoni ta' Lugano II] jekk l-ilmenti allegati fl-azzjoni kienu jikkostitwixxu ksur ta' obbligu li jirriżulta mill-kuntratt tax-xogħol bejn il-kumpannija A u X?
- Jekk ebda wieħed minn dawn il-kriterji ma huwa tajjeb, allura liema huwa l-kriterju t-tajjeb?"

18. Id-deċiżjoni tar-rinviju waslet fir-Registru tal-Qorti tal-Ġustizzja fl-20 ta' Ottubru 2017. Il-konvenuti fil-kawża prinċipali, Arcadia, il-Konfederazzjoni Svizzera u l-Kummissjoni Ewropea pprezentaw osservazzjonijiet bil-miktub quddiem il-Qorti tal-Ġustizzja. L-istess partijiet, minbarra l-Konfederazzjoni Svizzera, kienu rrappreżentati matul is-seduta għas-sottomissjonijiet orali li nżammet fit-13 ta' Settembru 2018.

IV. Analizi

A. *Kunsiderazzjonijiet preliminari*

19. Il-Konvenzjoni ta' Lugano II hija konvenzjoni internazzjonali li torbot lill-Unjoni mal-Istati partijiet għall-Assoċjazzjoni Ewropea għall-Kummerċ Ħieles (EFTA) u mal-Konfederazzjoni Svizzera. Il-Qorti tal-Ġustizzja giet adita b'domandi dwar l-interpretazzjoni tagħha b'mod rari biss. Din hija strument parallel għar-Regolament (KE) Nru 44/2001³, li għandu l-istess suġġett u li jipprevedi l-istess regoli ta' ġurisdizzjoni bħal dan ir-regolament. Għaldaqstant, il-ġurisprudenza sostanzjali tal-Qorti tal-Ġustizzja applikabbli għall-imsemmi regolament tista' tiġi ttrasposta għad-dispożizzjonijiet ekwivalenti ta' din il-konvenzjoni⁴.

3 Regolament tal-Kunsill tat-22 ta' Diċembru 2000 dwar ġurisdizzjoni u rikonossiment u eżekuzzjoni ta' sentenzi f'materji ċivili u kummerċjali (ĠU Edizzjoni Speċjali bil-Malti, Kapitolu 19, Vol. 4, p. 42, iktar 'il quddiem ir-"Regolament Brussell I"). Dan ir-regolament issostitwixxa l-Konvenzjoni dwar ġurisdizzjoni u rikonossiment u eżekuzzjoni ta' sentenzi f'materji ċivili u kummerċjali, iffirmata fi Brussell fis-27 ta' Settembru 1968 (ĠU 1972, L 299, p. 32, iktar 'il quddiem il-"Konvenzjoni ta' Brussell"). Reċentement, dan ġie ssostitwit huwa stess bir-Regolament (UE) Nru 1215/2012 tal-Parlament Ewropew u tal-Kunsill tat-12 ta' Diċembru 2012 dwar il-ġurisdizzjoni u rikonossiment u l-eżekuzzjoni ta' sentenzi fi kwistjonijiet ċivili u kummerċjali (ĠU 2012, L 351, p. 1).

4 Barra minn hekk, għall-interpretazzjoni tal-imsemmija konvenzjoni, għandhom jittiehdu inkunsiderazzjoni d-deċiżjonijiet nazzjonali dwar dawn l-atti. Ara l-Artikolu 1 tal-Protokoll Nru 2 dwar l-interpretazzjoni uniformi tal-[Konvenzjoni ta' Lugano II] u dwar il-kumitat permanenti (ĠU 2007, L 339, p. 27) u s-sentenzi tat-2 ta' April 2009, Gambazzi (C-394/07, EU:C:2009:219, punt 36), kif ukoll tal-20 ta' Diċembru 2017, Schlömp (C-467/16, EU:C:2017:993, punti 46 sa 51).

20. Id-domandi magħmula mill-qorti tar-rinviju jiffurmaw parti mill-kuntest ġuridiku li ġej. Arcadia tqis li l-qrati tal-Ingilterra għandhom ġurisdizzjoni biex jieħdu konjizzjoni tat-talbiet tagħha fil-konfront tal-konvenuti fil-kawża prinċipali fuq il-bażi tal-Artikolu 6(1) tal-Konvenzjoni ta' Lugano II. Fil-fatt, dawn huma marbuta strettament ma' talbiet simili fil-konfront ta' tliet persuni oħrajn iddomiciljati fl-Ingilterra u f'Wales⁵.

21. Madankollu l-partijiet ikkonċernati jikkontestaw il-ġurisdizzjoni ta' dawn il-qrati. Huma jargumentaw li dwar it-talbiet huma "f'materji relatati ma' kuntratt individwali ta' impjieg" u li għaldaqstant jaqgħu taħt it-Taqsima 5.

22. F'dan ir-rigward, infakkar li, b'applikazzjoni tal-Artikolu 18(1) tal-Konvenzjoni ta' Lugano II, il-ġurisdizzjoni għat-talbiet f'dan il-qasam hija rregolata mid-dispożizzjonijiet tat-Taqsima 5. Skont l-Artikolu 20(1) ta' din il-konvenzjoni, talba ta' "persuna li timpjega" fil-konfront ta' "ħaddiem" għandha titressaq quddiem il-qrati tal-Istat tad-domicilju ta' dan tal-aħħar. Barra minn hekk, skont il-Qorti tal-Ġustizzja id-dispożizzjonijiet ta' din it-taqsima għandhom natura eżawrjenti⁶. Għaldaqstant, li kieku kellu jitqies li l-imsemmija taqsima hija applikabbli, għaldaqstant Arcadia ma tkunx tista' tinvoka l-Artikolu 6(1) tal-imsemmija konvenzjoni.

23. Fil-fatt, l-għan tat-Taqsima 5 huwa, b'mod partikolari⁷, li *jigi protett il-ħaddiem*, meqjus bhala l-parti l-inqas b'saħħitha għall-kuntratt, permezz ta' regoli ta' ġurisdizzjoni iktar favorevoli għall-interessi tiegħu⁸. Għal dan l-għan, din it-taqsima ċċaħħad lill-persuna li timpjega minn kull għazliet ta' ġurisdizzjoni biex iressaq it-talba tiegħu u toffri lill-ħaddiem il-vantaġġ li, bhala prinċipju, jkun jista' jigi mħarrekk biss quddiem il-qrati tad-domicilju tiegħu, jiġifieri dawk li huma meqjusa l-iktar familjari għalih.

24. Il-kwistjoni tal-eċċezzjoni ta' nuqqas ta' ġurisdizzjoni eċċepita mill-konvenuti fil-kawża prinċipali tiddependi fuq il-portata tal-kamp ta' applikazzjoni tat-Taqsima 5. F'dan ir-rigward l-Artikolu 18(1) tal-Konvenzjoni ta' Lugano II jirrigwarda, infakkar, it-talbiet "f'materji relatati ma' kuntratt individwali ta' impjieg". Minn dawn it-termini jirriżultaw żewġ kundizzjonijiet: minn naha, għandu jkun hemm tali "kuntratt" bejn il-partijiet; min-naha l-oħra, it-talba għandha tkun marbuta, b'certu mod, ma' dan il-"kuntratt".

25. It-tieni u r-raba' domanda tal-qorti tar-rinviju jikkonċernaw essenzjalment l-ewwel waħda minn dawn il-kundizzjonijiet, filwaqt li l-ewwel u t-tielet domanda jirrigwardaw it-tieni kundizzjoni. Jien ser neżamina l-interpretazzjoni tal-kunċett ta' "kuntratt individwali ta' impjieg" (B), sussegwentement il-problema tar-rabta li għandu jkun hemm bejn it-talba u l-"kuntratt" (C), qabel ma nerġa' lura għall-kunċett ta' "persuna li timpjega", fis-sens tat-Taqsima 5 (D).

5 Din id-dispożizzjoni tipprevedi li persuna tista' tiġi mħarrka, meta tkun waħda minn numru ta' konvenuti, "fil-qrati tal-post fejn kwalunkwe wiehed minnhom ikun iddomiciljat sakemm it-talbiet ikunu marbuta tant strettament ma' xulxin li jkun espedjenti li jinstemgħu u jiġu deċiżi flimkien sabiex jiġi evitat ir-riskju ta' sentenzi irrikonċiljabbli li jirriżultaw minn proċedimenti separati".

6 Ara s-sentenzi tat-22 ta' Mejju 2008, Glaxosmithkline u Laboratoires Glaxosmithkline (C-462/06, EU:C:2008:299, punti 19 u 20), tal-14 ta' Settembru 2017, Nogueira *et* (C-168/16 u C-169/16, EU:C:2017:688, punt 51) kif ukoll tal-21 ta' Ġunju 2018, Petronas Lubricants Italy (C-1/17, EU:C:2018:478, punt 25).

7 Ir-regoli ta' ġurisdizzjoni previsti mill-Konvenzjoni ta' Lugano II u r-Regolament Brussell I isegwu, b'mod ġenerali, l-għan li tiġi żgurata ċ-ċertezza legali. Dawn għandhom, f'dan ir-rigward, jipprezentaw livell għoli ta' prevedibbiltà: min iressaq it-talba għandu jkun jista' jiddetermina faċilment il-qrati li quddiemhom ikun jista' jippreżenta l-azzjoni tiegħu, u l-konvenut raġonevolment għandu jkun jista' jipprevedi quddiem liema qrati jista' jiġi mħarrekk. Barra minn hekk, dawn ir-regoli huma intiżi biex jiżguraw amministrazzjoni tajba tal-ġustizzja. Ara s-sentenzi tad-19 ta' Frar 2002, Besix (C-256/00, EU:C:2002:99, punt 26), u tal-10 ta' April 2003, Pugliese (C-437/00, EU:C:2003:219, punt 16).

8 Ara l-premessa 13 tar-Regolament Brussell I kif ukoll is-sentenzi tad-19 ta' Lulju 2012, Mahamdia (C-154/11, EU:C:2012:491, punt 44), u tal-21 ta' Ġunju 2018, Petronas Lubricants Italy (C-1/17, EU:C:2018:478, punt 23).

B. Fuq il-kuncett ta' kuntratt individwali ta' impjeg" (it-tieni domanda)

26. Permezz tat-tieni domanda, il-qorti tar-rinviju tistaqsi, essenzjalment, jekk kuntratti bħal dawk li kienu ġew konkluzi bejn il-konvenuti fil-kawża prinċipali u ċerti kumpanniji tal-grupp Arcadia jistgħux jiġu kklassifikati bħala “kuntratti individwali ta' impjeg”, fis-sens tad-dispożizzjonijiet tat-Taqsima 5. Din il-qorti tfittex li tiddetermina sa fejn, għall-finijiet ta' din il-klassifikazzjoni, huwa necessarju li jkun hemm relazzjoni ta' subordinazzjoni bejn individwu u l-kumpannija li tuża s-servizzi tiegħu. Hija tistaqsi jekk tali relazzjoni tistax teżisti meta l-individwu jiddeċiedi termini tal-kuntratt tiegħu u għandu kull kontroll u kull awtonomija fuq il-ġestjoni ta' kuljum tan-negozju tal-kumpannija u fuq l-eżekuzzjoni tal-funzjonijiet tiegħu stess, iżda meta l-azzjonisti tal-kumpannija għandhom is-setgħa li jtemmu l-kuntratt. Barra minn hekk, l-imsemmija qorti tixtieq issir taf il-kundizzjonijiet li jippermettu li tiġi inferita, għall-finijiet ta' din it-taqsim, l-eżistenza ta' tali “kuntratti” bejn il-konvenuti fil-kawża prinċipali u l-kumpanniji Arcadia li magħhom huma ma kinux formalment ikkonkludew kuntratt⁹.

1. Fuq l-ammissibbiltà

27. Bħalma tindika il-qorti tar-rinviju, Arcadia ma kkontestatx quddiem il-qorti nazzjonali inferjuri li, fil-konfront ta' kull waħda mill-kumpanniji li magħhom huma kienu formalment kkonkludew kuntratt ta' impjeg, il-konvenuti fil-kawża prinċipali kellhom l-istatus ta' haddiem. Skont il-partijiet ikkonċernati, għalhekk ma huwiex necessarju, sabiex tinstab soluzzjoni għall-kawża prinċipali, li l-Qorti tal-Ġustizzja tagħti risposta dwar din il-kwistjoni.

28. Jien ma naqbilx ma' din il-perspettiva. Fil-kuntest tal-kooperazzjoni bejn il-Qorti tal-Ġustizzja u l-qorti nazzjonali, stabbilita mill-Artikolu 267 TFUE, huma biss il-qorti nazzjonali li għandhom jevalwaw, fir-rigward tal-partikolaritajiet ta' kull kawża, kemm in-necessità ta' deċizzjoni preliminari sabiex ikunu f'pożizzjoni li jagħtu d-deċizzjoni tagħhom, kif ukoll ir-rilevanza tad-domandi li jagħmlu lill-Qorti tal-Ġustizzja¹⁰.

29. Barra minn hekk, jidhirli li, minn naħa, din l-assenza ta' kontestazzjoni hija spjegata mill-fatt li Arcadia inizjalment kienet qieset li l-eżistenza ta' kuntratt ta' impjeg fis-sens tad-dritt sostantiv kienet tinvolvi fiha nnifisha l-klassifikazzjoni ta' “kuntratt individwali ta' impjeg”, fis-sens tad-dispożizzjonijiet tat-Taqsima 5. Madankollu, il-grupp minn dak iż-żmien bidel fehmtu u jikkontesta bil-qawwa din il-klassifikazzjoni. Min-naħa l-oħra, il-partijiet iddibattew, fl-istadji kollha tal-proċedura nazzjonali, il-kwistjoni ta' jekk kinux jeżistu tali “kuntratti” bejn il-konvenuti fil-kawża prinċipali u l-kumpanniji tal-grupp li huma ma kellhomx kuntratt formalment magħhom¹¹. Għalhekk evidentement hija meħtieġa risposta tal-Qorti tal-Ġustizzja.

⁹ Din it-tieni parti hija ttrattata mill-qorti tar-rinviju fil-kuntest tar-raba' domanda tagħha. Madankollu, inqis utli li neżaminaha sa minn issa.

¹⁰ Ara b'mod partikolari s-sentenza tal-14 ta' Marzu 2013, Allianz Hungária Biztosító *et* (C-32/11, EU:C:2013:160, punt 19 kif ukoll il-ġurisprudenza ċċitata).

¹¹ Ara Court of Appeal (England & Wales) (Civil Division) (il-Qorti tal-Appell (Ingilterra u Wales) (Sezzjoni Ċivili)), tad-19 ta' Awwissu 2016, Peter Miles Bosworth and Colin Hurley vs Arcadia Petroleum Ltd *et*, [2016] EWCA Civ 818, punti 90 u 91.

2. Fuq il-mertu

30. Għandu jittfakkar, li fiż-żmien meta sehhew il-fatti kontenzjużi, il-konvenuti fil-kawża prinċipali kienu jeżerċitaw għall-grupp Arcadia funzjonijiet ta' *diretturi tal-kumpannija* fis-sens tad-dritt tal-kumpanniji. B'mod iktar preċiż, P. Bosworth kien iċ-*chief executive officer* (CEO) *de facto*¹² tal-grupp u C. Hurley kien, *de facto*, iċ-*chief financial officer* (CFO) tal-grupp. Barra minn hekk, il-partijiet ikkonċernati kienu d-diretturi legali u/jew effettivi¹³ ta' Arcadia London, ta' Arcadia Switzerland u ta' Arcadia Singapore.

31. Kull wieħed mill-konvenuti fil-kawża prinċipali kien, barra minn hekk, ikkonkluda kuntratt ta' impjeg, fis-sens tad-dritt sostantiv¹⁴, ma' kumpannija partikolari tal-grupp Arcadia. L-identità ta' din il-kumpannija madankollu varjat matul iż-żmien, fejn dawn minn żmien għall-iehor kienu impjegati b'mod partikolari minn Arcadia London u minn Arcadia Singapore – iżda mhux minn Arcadia Switzerland. Dawn id-diversi kuntratti kienu jistipulaw li l-partijiet ikkonċernati kellhom jeżerċitaw funzjonijiet ta' tmexxija preċiżi biss għall-kumpannija li kienet timpjegahom. L-unika remunerazzjoni li huma kienu jirċievu minghand il-grupp kienet dik stabbilita f'dawn il-kuntratti, imħallsa mill-kumpannija li timpjegahom, għal dawn il-funzjonijiet preċiżi.

32. F'dan il-kuntest, hemm lok li jiġi mistoqsi, qabel kollox, jekk, għall-finijiet tal-applikazzjoni tar-regoli ta' ġurisdizzjoni previsti mill-Konvenzjoni ta' Lugano II, hemmx lok li ssir distinzjoni bejn, minn-naħa, ir-relazzjonijiet li kienu jeżistu bejn il-konvenuti fil-kawża prinċipali u l-kumpanniji tal-grupp Arcadia li magħhom huma kienu formalment ikkonkludew kuntratt, fis-sens tad-dritt sostantiv, u, min-naħa l-oħra, ir-relazzjonijiet li kienu jeżistu bejnhom u l-kumpanniji l-oħrajn tal-grupp Arcadia. Jien ma ninsabx konvint b'dan, u dan għal żewġ raġunijiet.

33. Fl-ewwel lok, il-kunċett ta' "kuntratt individwali ta' impjeg", fis-sens tal-Artikolu 18(1) tal-Konvenzjoni ta' Lugano II, ma għandux jiġi interpretat b'riferiment għal-*lex causæ* jew għal-*lex fori*, iżda b'mod awtonomu, sabiex tiġi ggarantita l-applikazzjoni uniformi tar-regoli ta' ġurisdizzjoni previsti minn din il-konvenzjoni fl-Istati kollha marbutin minnha¹⁵.

34. Fir-rigward ta' din id-definizzjoni awtonoma, mis-sentenza Holterman jirriżulta li tali "kuntratt individwali ta' impjeg" jeżisti meta persuna twestaq, matul ċertu żmien, favur persuna oħra u taht id-direzzjoni tagħha, servizzi li bħala korrispettiv għalihom kienet tircievi remunerazzjoni¹⁶. Għalhekk ikun hemm tali "kuntratt" meta l-karatteristiċi ta' *relazzjoni ta' impjeg* – servizz, remunerazzjoni u subordinazzjoni – ikunu ssodisfatti fil-fatti, u f'tit li xejn tkun importanti l-klassifikazzjoni li jagħti

12 Direttur *de facto* huwa persuna li, mingħajr ma kienet giet mahtura formalment bħala direttur ta' kumpannija, teżercita effettivament tali funzjonijiet.

13 P. Bosworth kien mahtur amministratur ta' Arcadia Singapore għal ċertu perijodu, u C. Hurley min-naħa tiegħu kien mahtur direttur ta' Arcadia London, sussegwentement ta' Arcadia Singapore. Indipendentement minn dawn il-hatriet, il-partijiet ikkonċernati kienu jeżerċitaw, fil-fatti, dawn il-funzjonijiet għall-kumpanniji Arcadia kollha kkonċernati, matul il-perijodu kollu li jkopru l-fatti tal-kawża prinċipali.

14 Mid-deċiżjoni tar-rinviju ma jirriżultax b'mod ċar jekk din il-klassifikazzjoni twestqitx skont *lex causæ* jew *lex fori*.

15 Ara s-sentenza tal-10 ta' Settembru 2015, Holterman Ferho Exploitatie *et* (C-47/14, iktar 'il quddiem is-"sentenza Holterman", EU:C:2015:574, punti 35 sa 37).

16 Ara s-sentenza Holterman, punti 39 sa 45 u 49. Il-Qorti tal-Gustizzja għamlet ukoll riferiment, fl-ewwel żewġ punti, għall-fatt li impjegat u min jimpjega huma marbuta minn rabta duratura li fil-kuntest tagħha l-ewwel wieħed minnhom jidhol fil-kuntest ta' ċertu organizzazzjoni tan-negozju tat-tieni wieħed. Madankollu, il-fatt li l-Qorti tal-Gustizzja ma rriproduċietx dan l-element fir-risposta tagħha fil-punt 49 ta' dik is-sentenza u fid-dispożittiv tagħha jindika, fl-opinjoni tiegħi, li hija ma tqisx li dan huwa *rekwiżit* għall-klassifikazzjoni bħala "kuntratt individwali ta' impjeg", fis-sens tat-Taqsima 5, iżda bħala sempliċi deskrizzjoni ta' dan it-tip ta' kuntratt.

d-dritt sostantiv lil din ir-relazzjoni. Kif jiddikjaraw il-konvenuti fil-kawża prinċipali, il-Konfederazzjoni Svizzera u l-Kummissjoni, għalhekk bejn żewġ persuni jista' jeżisti tali "kuntratt" anki meta, fis-sens tad-dritt sostantiv applikabbli, ma jkun għe konkluz ebda kuntratt, u meta inkwistjoni jkun hemm relazzjoni ta' impjeg purament *de facto*¹⁷.

35. Nippreċiża li din l-interpretazzjoni tosserva t-termini tat-Taqsima 5, peress li l-espressjoni "kuntratt individwali ta' impjeg" ma timplikax il-konkluzjoni formali ta' kuntratti, fis-sens tad-dritt sostantiv. Barra minn hekk, l-użu ta' din l-espressjoni fl-istrumenti li jorbtu lill-Istati Membri u/jew lill-Unjoni fil-qasam tad-dritt internazzjonali privat imur lura għall-konvenzjoni dwar il-ligi applikabbli għall-obbligi kuntrattwali, miftuħa għall-firma f'Ruma fid-19 ta' Ġunju 1980¹⁸. Issa, matul l-adozzjoni ta' din il-konvenzjoni, l-imsemmija espressjoni għet ippreferuta minn dik ta' "relazzjoni ta' impjeg", pproposta fl-abbozz preliminari tal-imsemmija konvenzjoni, essenzjalment minhabba li din l-aħħar espressjoni ma kinitx irrikonoxxuta minn ċerti sistemi legali nazzjonali¹⁹. Għalhekk ikun żbaljat li ssir distinzjoni bejn "kuntratt" u "relazzjoni" fil-kuntest tat-Taqsima 5²⁰.

36. Konsegwentement, l-assenza ta' kuntratt formali, fis-sens tad-dritt sostantiv, bejn il-konvenuti fil-kawża prinċipali u kumpannija Arcadia partikolari ma teskludix li "kuntratt", għall-finijiet tad-dispożizzjonijiet tat-Taqsima 5, għandu jiġi dedott mill-fatti. Għall-kuntrarju, il-kuntratti konkluzi bejn il-persuni kkonċernati u kumpanniji oħra tal-grupp ma għandhomx neċessarjament jitqiesu li huma "kuntratt individwali ta' impjeg", fis-sens tal-imsemmija taqsima.

37. Fit-tieni lok, mid-deċizzjoni tar-rinviju jirriżulta li, indipendentement minn dak li hemm stipulat fil-kuntratti inkwistjoni, id-diversi assenjazzjonijiet tal-konvenuti fil-kawża prinċipali inkwantu impjegati ta' tali jew tali kumpannija u ċ-ċaqlieq tagħhom fi hdan il-grupp Arcadia, fil-fatti, la mmodifikaw in-natura tal-funzjonijiet li huma eżerċitaw fi hdanu, u lanqas ma kellhom effett fuq ir-rwoli rispettivi tagħhom ta' CEO u ta' CFO *tal-kumpanniji Arcadia kollha u tal-grupp innifsu*. Fi ftit kliem, dawn l-assenjazzjonijiet kienu purament formali. L-imsemmija kuntratti ġew imfassla mill-partijiet ikkonċernati jew b'istruzzjonijiet minghandhom u huma *kienu għażlu* mhux biss it-termini ta' dawn il-kuntratti iżda wkoll *li jkollhom tali kuntratt ma' tali kumpannija iktar milli ma' oħra*²¹.

38. Għaldaqstant, hemm lok li jiġi ddeterminat, sussegwentement, jekk ir-relazzjoni li kienet teżisti bejn il-konvenuti fil-kawża prinċipali, fil-kwalità tagħhom ta' diretturi ta' kumpannija, u *kull waħda mill-kumpanniji Arcadia*, indipendentement mill-eżistenza jew le ta' kuntratt formali bejniethom f'mument partikolari, għandhiex tiġi analizzata bħala "kuntratt individwali ta' impjeg", fis-sens tad-dispożizzjonijiet tat-Taqsima 5.

17 Ara, b'analogija, ir-rapport dwar il-Konvenzjoni dwar il-ligi applikabbli għall-obbligi kuntrattwali, minn Mario Giuliano, professur fl-Università ta' Milan, u Paul Lagarde, professur fl-Università ta' Pariġi I (ĠU 1980, C 282, p. 1), b'mod speċjali p. 25. Ara wkoll Baker Chiss, C., "Compétence judiciaire, reconnaissance et exécution des décisions en matière civile et commerciale – Compétence – Règles de compétences spéciales – Règles de compétence protectrices des parties faibles – Contrat de travail – Articles 20 à 23 du règlement (UE) n° 1215/2012", *JurisClasseur Droit international*, faxx. 584-155, 15 ta' Settembru 2014, punti 29 sa 38 u 46; Merrett, L., *Employment Contracts in Private International Law*, Oxford University Press, 2011, p. 62 sa 77, u Grušić, U., *The European Private International Law of Employment*, Cambridge University Press, 2015, p. 78 sa 83.

18 ĠU 1980, L 266, p. 1.

19 Ara Grušić, U., *op. cit.*, p. 61 u 62.

20 Tali interpretazzjoni, barra minn hekk, hija essenzjali biex jintlaħaq l-għan ta' protezzjoni mfittex mit-Taqsima 5. L-interpretazzjoni tal-kunċett ta' "kuntratt individwali ta' impjeg", fis-sens ta' din it-taqsima, għandha għalhekk tkun wiesgħa biżżejjed sabiex tkopri lill-haddiema kollha li għandhom bżonn protezzjoni, fosthom dawk li għandhom relazzjoni ta' impjeg "atipika", minghajr kuntratt reali, iżda wkoll id-dipendenti kollha tal-persuna li timpjegahom.

21 Barra minn hekk Arcadia sostniet quddiem il-qorti nazzjonali li l-għażla tal-konvenuti fil-kawża prinċipali li jiġu impjegati formalment minn Arcadia London jew Arcadia Singapore, iżda mhux minn Arcadia Switzerland, hija spjegata sempliċement mill-fatt li huma kienu ntaxxati fl-Isvizzera skont sistema fiskali li tipprojbixxi kull xogħol irremunerat f'dan l-Istat. Ara Court of Appeal (England & Wales) (Civil Division) (il-Qorti tal-Appell (Ingilterra u Wales) (Sezzjoni Ċivili)), tad-19 ta' Awwissu 2016, Peter Miles Bosworth and Colin Hurley vs Arcadia Petroleum Ltd *et. al.*, [2016] EWCA Civ 818, punt 71.

39. Billi taċċetta li tassumi l-funzjonijiet ta' direttur ta' kumpannija, persuna taċċetta liberament l-obbligi marbuta magħhom. Bl-istess mod, billi tagħti tali funzjonijiet lil din il-persuna il-kumpannija tassumi liberament ċerti obbligi fir-rigward tagħha B'mod partikolari, il-funzjonijiet ta' direttur ta' kumpannija huma, bħala regola ġenerali, eżerċitati kontra remunerazzjoni²². Għalhekk hemm *obbligi liberament assunti* bejn il-kumpannija u d-direttur, li jaqgħu taħt il-“materji kuntrattwali”, fis-sens tal-Artikolu 5(1) tal-Konvenzjoni ta' Lugano II u tar-Regolament Brussell I. Fil-fehma tiegħi, dan ikun il-każ, kemm jekk dan id-direttur jkun ġie mahtur formalment (direttur *legali*) jew jekk, mingħajr ma kien, aġixxa effettivament bħala tali (direttur *de facto*)²³.

40. Fil-kuntest tal-“obbligi kuntrattwali” li għalhekk jorbtu lid-direttur u lill-kumpannija, l-ewwel wiehed jipprovdli lit-tieni waħda servizz għal remunerazzjoni. Konformement mal-ispjegazzjonijiet mogħtija fil-punt 34 ta' dawn il-konklużjonijiet, ir-relazzjoni tagħhom għandha tiġi kklassifikata bħal “kuntratt individwali ta' impjeg”, fis-sens tat-Taqsima 5, biss jekk id-direttur huwa, fil-qadi tal-funzjonijiet tiegħu, issubordinat għall-kumpannija.

41. Fis-sentenza Holterman il-Qorti tal-Ġustizzja ddecidiet li, għall-htigijiet tat-Taqsima 5, l-eżistenza ta' rabta ta' subordinazzjoni “għandha tiġi evalwata f'kull każ partikolari skont l-elementi u ċ-ċirkustanzi kollha li jikkarakterizzaw ir-relazzjonijiet eżistenti bejn il-partijiet”. Il-Qorti tal-Ġustizzja indikat ukoll li direttur li għandu sehem fil-kapital azzjonarju li huwa suffiċjenti biex jinfluwenza “b'mod kunsiderevoli” lill-persuni li normalment għandhom il-kompetenza li jagħtuh istruzzjonijiet u jikkontrollaw l-implimentazzjoni tagħhom ma jistax ikun issubordinat għall-kumpannija²⁴.

42. Ikun żbaljat li dan ir-raġunament jinqara *a contrario*, fis-sens li direttur li ma għandux sehem fil-kapital azzjonarju, kif kien il-każ tal-konvenuti fil-kawża prinċipali, huwa, biss minhabba dan il-fatt, issubordinat għall-kumpannija. Għalkemm f'dik is-sentenza l-Qorti tal-Ġustizzja indikat ċirkustanza li f'kull każ teskludi subordinazzjoni, hija ma ddecidietx dwar l-elementi li jistgħu jikkarakterizzawha.

43. Fir-rigward ta' dawn l-elementi, huwa possibbli li wiehed jispira ruħu mill-ġurisprudenza tal-Qorti tal-Ġustizzja dwar il-kunċett ta' “haddiem”, fis-sens tal-Artikolu 45 TFUE u ta' ċerti direttivi ta' armonizzazzjoni. Skont din il-ġurisprudenza, dak li jikkarakterizza rabta ta' subordinazzjoni huwa l-fatt li haddiem jinsab taħt it-tmexxija ta' persuna oħra, li ma timponilux biss is-servizzi li għandhom jitwettqu, iżda fuq kollox il-mod kif għandhom jitwettqu u li huwa għandu josserva l-istruzzjonijiet u r-regoli interni. Sabiex tiġi ddeterminata l-eżistenza ta' tali rabta ta' subordinazzjoni, għalhekk, bħala regola ġenerali, din għandha tintrabat mal-awtonomija u mal-flessibilità li l-haddiem għandu biex jagħżel l-orarju, il-post u l-metodi ta' eżekuzzjoni tal-inkarigi fdati lil u/jew mas-sorveljanza u mal-kontroll li l-persuna li timpjega teżerċita fuq il-mod li bih il-haddiem jaqdi l-funzjonijiet tiegħu²⁵.

44. Minn dan jirrizulta, hekk kif isostnu l-grupp Arcadia u l-Konfederazzjoni Svizzera, li direttur ta' kumpannija huwa ssubordinat għall-kumpannija biss jekk huwa sugġett għad-direzzjoni effettiva ta' persuna oħra fl-eżerċizzju u fl-organizzazzjoni tal-funzjonijiet tiegħu. L-eżistenza ta' tali direzzjoni tiġi evalwata fid-dawl tan-natura tal-funzjonijiet inkwistjoni, tal-kuntest li fihom jiġu eżerċitati, tal-portata tas-setgħat tal-persuna kkonċernata u tal-kontroll li għalih din hija effettivament sugġetta fi hdan il-kumpannija²⁶.

22 Dan kien tabilhaqq il-każ f'din il-kawża. Il-fatt li r-remunerazzjoni tal-konvenuti fil-kawża prinċipali thallset biss minn ċerti kumpanniji tal-grupp Arcadia huwa, fl-opinjoni tiegħi, irrilevanti. Il-forma li tiegħu r-remunerazzjoni u l-mod kif din tithallas huma irrilevanti. Ara, b'analogija, is-sentenza tad-19 ta' Diċembru 2013, Corman-Collins (C-9/12, EU:C:2013:860, punti 39 u 40).

23 Ara s-sentenza Holterman, punti 53 u 54. Ara wkoll, dwar il-kunċett ta' “materji kuntrattwali”, fis-sens tal-Artikolu 5(1) tar-Regolament Brussell I, is-sentenzi tas-17 ta' Ġunju 1992, Handte (C-26/91, EU:C:1992:268, punt 15), u tas-17 ta' Settembru 2002, Tacconi (C-334/00, EU:C:2002:499, punt 23).

24 Ara s-sentenza Holterman, punti 46 u 47.

25 Ara s-sentenzi tat-3 ta' Lulju 1986, Lawrie-Blum (66/85, EU:C:1986:284, punt 18), tat-13 ta' Jannar 2004, Allonby (C-256/01, EU:C:2004:18, punt 72); tal-4 ta' Diċembru 2014, FNV Kunsten Informatie en Media (C-413/13, EU:C:2014:2411, punti 36 u 37), kif ukoll tal-20 ta' Novembru 2018, Sindicatul Familia Constanța et (C-147/17, EU:C:2018:926, punt 45).

26 Ara, b'analogija, is-sentenza tal-11 ta' Novembru 2010, Danosa (C-232/09, EU:C:2010:674, punt 47), u, f'dan is-sens, il-konklużjonijiet tal-Avukat Ġenerali Cruz Villalón fil-kawża Holterman Ferho Exploitat et (C-47/14, EU:C:2015:309, punt 32).

45. Issa, per eżempju, diretturi ta' kumpannija, bħal konvenuti fil-kawża prinċipali, li, skont l-indikazzjonijiet mogħtija mill-qorti tar-rinviju, fil-kwalità tagħhom ta' CEO u ta' CFO, *ingħataw l-iktar setgħat wiesgħa sabiex jamministraw il-kumpannija u jaġixxu fisimha u għall-interessi tagħha* u għandhom *kull kontroll u kull awtonomija* fl-amministrazzjoni ta' kuljum tan-negozju tagħha u fuq l-eżerċizzju tal-funzjonijiet tagħhom – ċirkustanza li f'dan il-każ turi l-fatt li l-kuntratti ta' impjeg suċċessivi tagħhom kienu mfassla minnhom infushom jew taħt ir-responsabbiltà tagħhom, li huma kienu jaġħzlu t-termini ta' dawn il-kuntratti u l-persuna li timpjegahom formalment – ma humiex, f'dawn il-funzjonijiet, issubordinati għall-kumpannija.

46. B'mod partikolari, għall-kuntrarju ta' dak li jaffermaw il-konvenuti fil-kawża prinċipali, is-subordinazzjoni ma tistax tithallat mad-direttivi ġenerali li jirċievi d-direttur min-naħa tal-azzjonisti dwar id-direzzjoni tan-negozju tal-kumpannija. Dawn id-direttivi ġenerali *ma jikkoncernawx l-eżekuzzjoni nnifisha tal-funzjonijiet tad-direttur jew il-mod kif jorganizzahom*. Il-mandat ta' direttur ta' kumpannija huwa li jaġixxi f-isem il-kumpannija u, għal dan il-għan, jista', jirċievi istruzzjonijiet raġonevoli dwar l-inkarigu tiegħu. Għall-istess raġunijiet, il-mekkaniżmi ta' kontroll previsti mil-ligi fil-konfront tal-azzjonisti ma jikkarakterizzawx, fihom infushom, l-eżistenza ta' rabta ta' subordinazzjoni. Kull mandatarju għandu jagħti ċerti rendikonti lill min jagħtih il-mandat. Barra minn hekk, is-sempliċi fatt li dawn l-istess azzjonisti għandhom is-setgħa li jnehħu lid-direttur tal-kumpannija ma huwiex suffiċjenti biex din ir-rabta tiġi kkaratterizzata. Il-fatt li huma għandhom tali setgħa ta' revoka ma jfissirx li huma ndaħlu fil-mod ta' kif titmexxa l-kumpannija. Għal darba oħra, fil-kuntest ta' kwalsiasi mandat, min jagħti l-mandat jista' unilateralment itemm ir-relazzjoni mal-mandatarju tiegħu, mingħajr ma din iċ-ċirkustanza ma turi, fiha nnifisha, subordinazzjoni.

47. B'kunsiderazzjoni ta' dak kollu li ntqal iktar 'il fuq, fl-opinjoni tiegħi, fil-kawża inezami, ċertament, kienu jeżistu bejn il-konvenuti fil-kawża prinċipali u kull wahda mill-kumpanniji Arcadia, "obbligi kuntrattwali" reċiproċi, li jaqgħu taħt l-Artikolu 5(1) tal-Konvenzjoni ta' Lugano II. Xi drabi dawn l-obbligi ġew ifformalizzati f'kuntratti u xi drabi oħra dan ma sehħx. F'kull każ, dawn l-istess obbligi ma jistgħux jiġu analizzati bħala "kuntratti individwali ta' impjeg", fis-sens tad-dispożizzjonijiet tat-Taqsima 5.

48. Din l-interpretazzjoni ma titqegħidx f'dubju, għall-kuntrarju ta' dak li jaffermaw il-konvenuti fil-kawża prinċipali, mis-sentenzi Danosa²⁷ u Balkaya²⁸. F'dan ir-rigward, infakkar li, fl-ewwel sentenza, il-Qorti tal-Ġustizzja ddecidiet, fir-rigward tad-Direttiva 92/85/KEE²⁹ li għalkemm "ma jistax jiġi eskluż" li diretturi ta' kumpannija ma jaqgħux taħt il-kunċett ta' haddiem, fis-sens ta' din id-direttiva, "fid-dawl tal-funzjonijiet speċifiċi li ngħatawllhom kif ukoll tal-kuntest li fihom dawn il-funzjonijiet huma eżerċitati u tal-mod li bih jiġu eżerċitati", direttur huwa ssubordinat għall-kumpannija meta (1) huwa jaġħmel parti integrali mill-kumpannija, (2) għandu jagħti rendikont tal-ġestjoni tiegħu lil korp ieħor tal-kumpannija u jikkollabora miegħu u (3) jista' jitnehħa mil-laqgħa ġenerali tal-azzjonisti³⁰. Fis-sentenza Balkaya³¹, il-Qorti tal-Ġustizzja ttrasponiet dan ir-raġunament għad-Direttiva 98/59/KE³² u, filwaqt li bbażat fuq indizji simili, ikklassifikat direttur tal-kumpannija bħala "haddiem", fis-sens ta' din id-direttiva.

27 Sentenza tal-11 ta' Novembru 2010 (C-232/09, EU:C:2010:674).

28 Sentenza tad-9 ta' Lulju 2015 (C-229/14, EU:C:2015:455).

29 Direttiva tal-Kunsill tad-19 ta' Ottubru 1992 dwar l-introduzzjoni ta' mizuri biex jinkoraġġixxu t-titjib fis-saħħa u s-sigurtà fuq il-post tax-xogħol għall-haddiema nisa tqal u haddiema li welldu reċentement, jew li qed iredgħu (l-ghaxar Direttiva partikolari fis-sens ta' l-Artikolu 16(1) tad-Direttiva 89/391/KEE) (ĠU Edizzjoni Speċjali bil-Malti, Kapitolu 5, Vol. 2, p. 110).

30 Sentenza tal-11 ta' Novembru 2010, Danosa (C-232/09, EU:C:2010:674, punti 48 sa 51).

31 Sentenza tad-9 ta' Lulju 2015 (C-229/14, EU:C:2015:455, punti 37 sa 41).

32 Direttiva tal-Kunsill tal-20 ta' Lulju 1998 dwar l-approssimazzjoni tal-ligijiet ta' l-Istati Membri dwar *redundancies* kollettivi (ĠU Edizzjoni Speċjali bil-Malti, Kapitolu 5, Vol. 3, p. 327).

49. Madankollu, l-interpretazzjoni mogħtija mill-Qorti tal-Ġustizzja ta' kuncett f'qasam regolatorju tad-dritt tal-Unjoni ma tistax tiġi trasposta awtomatikament f'qasam separat³³. Kif indikajt, dan huwa biss sors ta' ispirazzjoni. Il-kuncett ta' "kuntratt individwali ta' impjeg", fis-sens tad-dispożizzjonijiet tat-Taqsima 5, għandu jiġi interpretat b'riferiment prinċipalment għall-istruttura u għall-għanijiet tal-Konvenzjoni ta' Lugano II u tar-Regolament Brussell I³⁴, kif ukoll għall-prinċipji ġenerali li jirriżultaw mis-sistemi ta' dritt nazzjonali³⁵. Dawn il-preċedenti għalhekk jistgħu jiġu trasposti għal dawn l-istrumenti biss b'ċirkuspezzjoni. Ninnota, barra minn hekk, li fis-sentenza Holterman, il-Qorti tal-Ġustizzja ma applikatx *expressis verbis* din il-ġurisprudenza, iżda kkontentat ruħha li kultant tispira ruħha minnha.

50. F'dan ir-rigward, ninnota li t-tliet indizji aċċettati mill-Qorti tal-Ġustizzja fis-sentenza Danosa³⁶ biex tiddeċiedi li direttur ta' kumpannija huwa "haddiem", fis-sens tad-Direttiva 92/85, huma ssodisfatti fir-rigward tal-maġġoranza tagħhom. Fil-fatt, sa ċertu punt, tali direttur huwa b'mod ġenerali (1) "integrat" fil-kumpannija, (2) għandu jagħti rendikont lil korp ieħor tal-kumpannija – il-bord tad-diretturi jew superviżorju, il-laqgħa ġenerali tal-azzjonisti, eċċ. – u (3) jista' jitneħħa minn tali korp.

51. Madankollu, għalkemm il-Qorti tal-Ġustizzja ddeċidiet li testendi għad-diretturi ta' kumpannija, fis-sentenzi Danosa³⁷ u Balkaya³⁸, il-protezzjoni mit-tkeċċija offruta mid-direttivi ta' armonizzazzjoni tal-Unjoni, il-konsegwenza tat-traspożizzjoni tal-logika li tirriżulta minn dawn is-sentenzi għar-regoli ta' ġurisdizzjoni previsti mir-Regolament Brussell I u mill-Konvenzjoni ta' Lugano II tkun li parti kbira mill-kawżi li jeżistu bejn kumpannija u d-diretturi tagħha jiġu meqjusa taħt il-kappa tal-kuncett ta' "kuntratt individwali ta' impjeg", u jkunu jaqgħu għaldaqstant taħt id-dispożizzjonijiet tat-Taqsima 5.

52. F'dan ir-rigward, għandi nfakkar li, fis-sistemi nazzjonali tal-Istati Membri, ir-relazzjoni li teżisti bejn kumpannija u d-diretturi tagħha ma taqax taħt id-dritt industrijali iżda taħt id-*dritt tal-kumpanniji*. Id-diretturi huma korpi ta' kumpannija. Il-funzjonijiet ta' direttur ta' kumpannija u s-setgħat u l-obbligi li johorġu minnhom jirriżultaw mill-istatuti tal-kumpannija u mid-dispożizzjonijiet legali li huma applikabbli għaliha. Ċertament, f'ċerti Stati Membri, fosthom ir-Renju Unit, diretturi u l-kumpanniji jistgħu jirregolaw id-drittijiet u l-obbligi rispettivi tagħhom permezz ta' kuntratt – li jista' jkun kuntratt ta' ġestjoni, ta' mandat jew ta' impjeg³⁹. B'kunsiderazzjoni ta' dan, id-dritt tal-kumpanniji jibqa' fil-qofol tar-relazzjoni tagħhom.

33 Ara, f'dan is-sens, is-sentenza tat-23 ta' April 2009, Falco Privatstiftung u Rabitsch (C-533/07, EU:C:2009:257, punti 33 sa 40, kif ukoll il-konkluzjonijiet tiegħi fil-kawżi magħquda Nogueira *et* (C-168/16 u C-169/16, EU:C:2017:312, punt 112).

34 Ara l-konkluzjonijiet tal-Avukat Ġenerali Cruz Villalón fil-kawża Holterman Ferho Exploitatie *et* (C-47/14, EU:C:2015:309, punt 25).

35 Ara, f'dan is-sens, is-sentenzi tat-3 ta' Ottubru 2013, Schneider (C-386/12, EU:C:2013:633, punt 18), tad-19 ta' Diċembru 2013, Corman-Collins (C-9/12, EU:C:2013:860, punt 28), u tal-14 ta' Lulju 2016, Granarolo (C-196/15, EU:C:2016:559, punt 23).

36 Sentenza tal-11 ta' Novembru 2010 (C-232/09, EU:C:2010:674).

37 Sentenza tal-11 ta' Novembru 2010 (C-232/09, EU:C:2010:674).

38 Sentenza tad-9 ta' Lulju 2015 (C-229/14, EU:C:2015:455).

39 Ara l-konkluzjonijiet tal-Avukat Ġenerali Cruz Villalón fil-kawża Holterman Ferho Exploitatie *et* (C-47/14, EU:C:2015:309, nota ta' qiegħ il-paġna 28). Ara l-Companies Act 2006, parti 10, Kapitolu 5, punt 227 intitolat "*Director's service contracts*". Min-naha l-oħra, fi Stati Membri oħrajn, u b'mod partikolari fi Franza, il-kumulu ta' mandat mill-kumpannija u ta' kuntratt ta' impjeg huwa possibbli biss jekk id-direttur jeżerċita funzjonijiet tekniċi distinti minn dawk inerenti għal tali mandat. Jekk ikun il-każ, il-parti kkoncernata għalhekk ikollha *żewġ status indipendenti*: il-funzjonijiet ta' direttur huma suġġetti għar-regoli tad-dritt tal-kumpanniji, filwaqt li l-funzjonijiet ta' haddiem huma suġġetti għar-regoli protettivi tad-dritt industrijali, u d-direttur jirċievi żewġ remunerazzjonijiet distinti. Ara Bavoze, F., "dirigeants salariés et assimilés. - Affiliation au régime des salariés. - Conditions de cumul d'un contrat de travail et d'un mandat social", *JurisClasseur*, faxx. S-7510, 7 ta' Frar 2018.

53. B'mod partikolari, il-kawzi dwar responsabbiltà tad-diretturi ta' kumpannija fir-rigward tal-kumpannija u tal-azzjonisti tagħha, li huwa x-xenarju tal-kawża ineżami, huma kawzi li jaqgħu taht l-imsemmi dritt tal-kumpanniji, li b'mod ġenerali huwa s-sugġett ta' dispożizzjonijiet speċifiċi fid-dritt tal-Istati Membri, li jirregolaw il-kundizzjonijiet u l-portata ta' din ir-responsabbiltà⁴⁰.

54. Inkonsistenza daqshekk evidenti bejn il-klassifikazzjonijiet nazzjonali u dik għall-finijiet tal-Konvenzjoni ta' Lugano II u tar-Regolament Brussell I ma jiffacilitawx l-applikazzjoni ta' dawn l-istrumenti u l-prevedibbiltà tar-regoli ta' ġurisdizzjoni li dawn jipprevedu. Barra minn hekk, l-izvantagġi prattiċi li jirrizultaw minn applikazzjoni ġeneralizzata tat-Taqsima 5 għad-diretturi tal-kumpannija ftit li xejn huma adatti għall-ispeċifità tal-kawzi relatati mar-responsabbiltà tagħhom u ftit konformi mal-għan ta' amministrazzjoni tajba tal-ġustizzja. F'dan il-qasam, ir-responsabbiltà *in solidum* tad-diversi diretturi ta' kumpannija għad-danni kkawżati lill-kumpannija fl-amministrazzjoni tagħha hija soluzzjoni normali⁴¹. Madankollu, bl-applikazzjoni tat-Taqsima 5, kull waħda minn dawn il-persuni għandha tiġi mharrka separatament quddiem il-qrati tad-domicilju rispettiv tagħha, mingħajr ma jkun possibbli li dawn il-kawzi jingabru quddiem qorti waħda.

55. Barra minn hekk, infakkar li r-regoli ta' ġurisdizzjoni tar-Regolament Brussell I u, b'estensjoni, dawk tal-Konvenzjoni ta' Lugano II għandhom jiġu interpretati b'mod koerenti mar-regoli ta' kunflitti tal-liġijiet previsti mir-Regolament Ruma I⁴². Madankollu, għalkemm dan ir-regolament, fl-Artikolu 8 tiegħu, fih dispożizzjonijiet relatati mal-"kuntratti individwali ta' impjeg", dan jipprevedi wkoll, fl-Artikolu 1(2)(f) tiegħu, li l-"kwistjonijiet regolati mil-liġi tal-kumpanniji", li jikkonċernaw b'mod partikolari l-"organizzazzjoni interna" tagħhom huma esklużi minnu.

56. F'dan ir-rigward, huwa ġeneralment aċċettat li huma koperti minn din il-kategorija l-kwistjonijiet marbuta mas-setgħat u mal-funzjonament tal-korpi tal-kumpannija, inklużi tad-diretturi tal-kumpannija, u mar-responsabbiltà tagħhom fir-rigward tagħha u tal-azzjonisti jew tas-soċji f'każ ta' użu illeċitu minn dawn is-setgħat⁴³. B'kunsiderazzjoni tal-esklużjoni hekk prevista fir-Regolament Ruma I, id-determinazzjoni tal-liġi applikabbli għal dawn il-kwistjonijiet *taqa' taht ir-regoli ta' kunflitti tal-liġijiet ta' kull Stat Membru*.

57. Fid-dawl ta' dak kollu li ġie espost iktar 'il fuq, għandi dubji serji dwar jekk il-leġiżlatur tal-Unjoni u l-awturi tal-Konvenzjoni ta' Lugano II kellhomx l-għan li jestendu l-applikazzjoni tat-Taqsima 5 għall-kawzi dwar ir-responsabbiltà ċivili tad-diretturi tal-kumpannija. L-interessi inkwistjoni f'dan il-qasam, barra minn hekk, huma tabilhaqq differenti minn dawk marbuta mar-responsabbiltà tal-ħaddiema fir-rigward tal-persuni li jimpjegawhom. Il-bilanċ li għandu jintlaħaq ma huwiex l-istess, u r-regoli tad-dritt internazzjonali privat jippartecipaw f'dan il-bilanċ⁴⁴.

40 Ara, bhala eżempju, l-Artikolu L 223-22 tal-code de commerce français (il-Kodiċi tal-Kummerċ, Franza), l-Artikoli 236 *et seq.* tal-Ley de Sociedades de Capital (il-Liġi dwar il-Kumpanniji b'Kapital Azzjonarju, Spanja), tat-2 ta' Lulju 2010 (BOE Nru 161, tat-3 ta' Lulju 2010, p. 58472), u l-Artikoli 361 u 363 sa 365 tas-Selskabsloven (il-Liġi dwar il-Kumpanniji, id-Danimarka). Dawn ir-regoli ġew armonizzati parzjalment hafna mill-Artikoli 106 u 152 tad-Direttiva (UE) 2017/1132 tal-Parlament Ewropew u tal-Kunsill tal-14 ta' Ġunju 2017 dwar ċerti aspetti tal-liġi dwar il-kumpanniji (ĠU 2017, L 169, p. 46). Ara wkoll l-Artikolu 51 tar-Regolament tal-Kunsill (KE) Nru 2157/2001 tat-8 ta' Ottubru 2001 dwar l-Istatut ta' Kumpannija Ewropea (SE) (ĠU Edizzjoni Speċjali bil-Malti, Kapitolu 6, Vol. 4, p. 251).

41 Ara, bhala eżempju, l-Artikolu L 223-22 tal-code de commerce français (il-Kodiċi tal-Kummerċ, Franza) u l-Artikolu 237 tal-Ley de Sociedades de Capital (il-Liġi dwar il-Kumpanniji b'Kapital Azzjonarju, Spanja).

42 Regolament (KE) Nru 593/2008 tal-Parlament Ewropew u tal-Kunsill tas-17 ta' Ġunju 2008 dwar il-liġi applikabbli għall-obbligazzjonijiet kuntrattwali (Ruma I) (ĠU 2008, L 177, p. 6, rettifika fil-ĠU 2009, L 309, p. 87). Ara l-premessa 7 tal-imsemmi regolament kif ukoll is-sentenza tal-21 ta' Jannar 2016, ERGO Insurance u Gjensidige Baltic (C-359/14 u C-475/14, EU:C:2016:40, punti 43 sa 45).

43 Huwa wkoll ġeneralment aċċettat li dawn il-kwistjonijiet jaqgħu taht il-*lex societatis*. Ara r-rapport Giuliano-Lagarde, iċċitat iktar 'il fuq, p. 12; Cour de Cassation 1^{re} chambre civile (il-Qorti tal-Kassazzjoni, l-Ewwel Awla Ċivili, Franza), l-1 ta' Lulju 1997, Nru 95-15.262, M. X c. Société Africatours; Cohen, D., "La responsabilité civile des dirigeants sociaux en droit international privé", *Revue critique de droit international privé*, 2003, p. 585, u Menjuq, M., *Droit international et européen des sociétés*, LGDJ, Pariġi, 2011 it-3 edizzjoni, p. 116 u 117.

44 Dan jinvolvi l-ibbilanċjar delikat bejn, minn naha, l-għan li jiġu protetti l-interessi tas-soċji u li tiġi żgurata l-fiducia neċessarja fil-funzjonament tajjeb ta' kull impriża, billi jiġi ggarantit, taht piena ta' responsabbiltà-sanzjoni, li d-diretturi jaġixxu b'mod raġonevoli u, min-naha l-oħra, il-bżonn li ma tiġix ipparalizzata t-tmexxija tal-kumpanniji minn responsabbiltà sistematika u eċċessiva, fejn tali eżerċizzju ta' tmexxija jkun jehtieg tehid ta' riskji. Ara Guyon, Y., "Responsabilité civile des dirigeants", *JurisClasseur Sociétés Traité*, punt 1 u d-duttrina ċċitata.

58. Fi kliem ieħor, ma huwiex possibbli, għall-finijiet tad-dispożizzjonijiet tat-Taqsima 5, li tintgħazel interpretazzjoni tal-kunċett ta' subordinazzjoni identika għal dik magħzula mill-Qorti tal-Ġustizzja fis-sentenzi Danosa⁴⁵ u Balkaya⁴⁶, mingħajr ma tinholoq konfużjoni ġenwina bejn ir-regoli tad-dritt industrijali u dawk tad-dritt tal-kumpanniji, li tista' tiġi ġġustifikata fil-kuntest ta' dawn is-sentenzi, iżda li tkun partikolarment mhux xierqa fil-kuntest tar-regoli ta' ġurisdizzjoni previsti mill-Konvenzjoni ta' Lugano II.

59. L-interpretazzjoni pproposta fil-punti 45 sa 47 ta' dawn il-konklużjonijiet lanqas ma titqiegħed f'dubju mill-argument tal-konvenuti fil-kawża prinċipali li skontu r-regoli tat-Taqsima 5 ma jagħmlux distinzjoni bejn kategoriji ta' haddiema. Fil-fatt, ma nissuggerixx lill-Qorti tal-Ġustizzja biex tagħmel distinzjonijiet, mhux previsti mill-awturi tal-Konvenzjoni ta' Lugano II, bejn il-haddiema ssubordinati. Jien semplicement nipproponilha biex iżzomm aċċettazzjoni tal-kunċett ta' "subordinazzjoni", għall-finijiet tal-applikazzjoni ta' din it-taqsima, li tiegħu inkunsiderazzjoni l-ispeċifitàjiet tad-dritt tal-kumpanniji u r-realtà ta' mandati mogħtija minn kumpannija.

60. Fid-dawl tal-kunsiderazzjonijiet kollha preċedenti, nipproponi li r-risposta tal-Qorti tal-Ġustizzja għat-tieni domanda tkun li direttur ta' kumpannija li jkollu kull kontroll u kull awtonomija fuq il-ġestjoni ta' kuljum tan-negozju tal-kumpannija li huwa jirrappreżenta u l-eżekuzzjoni tal-funzjonijiet rispettivi tiegħu, ma huwiex issubordinat għal din il-kumpannija u, għaldaqstant, ma għandux "kuntratt individwali ta' impjieg" magħha, fis-sens tal-Artikolu 18(1) tal-Konvenzjoni ta' Lugano II. Il-fatt li l-azzjonisti tal-imsemmija kumpannija għandhom is-setgħa li jneħħu lil dan id-direttur ma jikkonfutax din l-interpretazzjoni.

C. Fuq it-test li jippermetti li jiġi ddeterminat jekk talba tkunx "fmaterji relatati ma" kuntratt individwali ta' impjieg (l-ewwel u t-tielet domanda)

61. L-ewwel nett, jekk il-Qorti tal-Ġustizzja jkollha tiddeċiedi, bħalma nissuggerilha jien, li ma jistax ikun hemm "kuntratti individwali ta' impjieg", fis-sens tal-Artikolu 18(1) tal-Konvenzjoni ta' Lugano II, bejn diretturi ta' kumpannija daqstant onnipotenti daqs kemm kienu l-konvenuti fil-kawża prinċipali u l-kumpanniji li għalihom huma kienu jeżerċitaw il-funzjonijiet tagħhom, ma jkunx neċessarju li tingħata risposta għall-ewwel u għat-tielet domanda tal-qorti tar-rinviju. Għalhekk qed neżaminahom biss sussidjarjament.

62. B'segwitu għal din il-preċiżazzjoni, infakkar li, fil-każ inezami, it-talbiet imressqa minn Arcadia kontra l-konvenuti fil-kawża prinċipali huma msejsa, essenzjalment, fuq id-delitt ta' kollużjoni bl-użu ta' mezzi illegali (*unlawful means conspiracy*) u fuq id-delitt ta' ksur tal-obbligi fiduċjarji ta' lealtà u ta' *bona fide* (*breach of fiduciary duty*). Madankollu, fid-dritt Ingliż, dawn il-bażijiet legali huma ta' natura ta' *delitt* (*tort*).

63. F'dan il-kuntest, il-qorti tar-rinviju tistaqsi, permezz tal-ewwel u tat-tielet domanda, jekk talba, imressqa bejn partijiet għal "kuntratt individwali ta' impjieg", u li hija msejsa fuq tali bażijiet legali ta' delitt tistax taqa' taħt it-Taqsima 5 u, jekk dan ikun il-każ, skont liema kriterji.

⁴⁵ Sentenza tal-11 ta' Novembru 2010 (C-232/09, EU:C:2010:674).

⁴⁶ Sentenza tad-9 ta' Lulju 2015 (C-229/14, EU:C:2015:455).

64. Skont Arcadia, it-Taqsima 5 ma tapplikax għad-domandi tagħha peress li dawn *ma humiex ibbażati fuq obbligu li jirriżulta mill-kuntratti ta' impjeg tal-konvenuti fil-kawża prinċipali*⁴⁷, iżda fuq il-ksur ta' doveri legali *li jeżistu indipendentement minn dawn il-kuntratti*. Fil-fatt, l-imsemmija taqsima hija, fin-natura tagħha, subdiviżjoni tal-kategorija “f'materji kuntrattwali”, prevista fl-Artikolu 5(1) tal-Konvenzjoni ta' Lugano II. Issa, talba li għandha tali bażijiet legali taqa' taht il-“materji ta' delitt”, fis-sens tal-Artikolu 5(3) ta' din il-konvenzjoni, u għalhekk hija eskluża minn din l-istess taqsima.

65. Min-naħa l-oħra, il-konvenuti fil-kawża prinċipali jafferma li, għall-finijiet tal-applikazzjoni tat-Taqsima 5, il-kriterju deċiżiv huwa li jsir magħruf jekk, indipendentement mir-regola ta' dritt sostantiv li fuqha min jimpjega jibbaża t-talba tiegħu, l-aġir ikkontestat *jistax jikkostitwixxi nuqqas ta' osservanza tal-obbligi kuntrattwali* li jirriżultaw mill-kuntratt individwali ta' impjeg, li huwa seta' jinvoka⁴⁸. Issa, dan huwa l-każ fil-kawża preżenti. F'dan ir-rigward, huwa paċifiku li Arcadia setgħet tibbaża t-talbiet tagħha fuq ksur tal-obbligi kuntrattwali espliciti jew impliċiti (*breach of express and/or implied contractual duties*) li jirriżultaw mill-kuntratti ta' impjeg tal-partijiet ikkonċernati⁴⁹. Għalhekk l-imsemmija taqsima tapplika għall-kawża prinċipali.

66. Fid-dawl tal-argumenti tal-partijiet fil-kawża prinċipali, u sabiex nipproponi risposta eżawrjenti għad-domandi tal-qorti tar-rinviju, inqis utli, qabel kollox, li nerga' nittratta b'mod ġenerali l-problema tat-talbiet ta' delitt imressqa bejn partijiet kontraenti u li nanalizza s-soluzzjonijiet applikabbli f'dan il-qasam fil-kuntest tal-Artikolu 5(1) u tal-Artikolu 5(3) tar-Regolament Brussell I u tal-Konvenzjoni ta' Lugano II (1). Sussegwentement, se nispejga r-raġunijiet għalfejn, fil-fehma tiegħi, it-Taqsima 5 tehtieg soluzzjoni differenti (2).

1. Il-problema tat-talbiet ta' delitt imressqa bejn partijiet kontraenti

67. Fil-livell teoretiku, fil-qasam tar-responsabbiltà ċivili, id-distinzjoni bejn dak li jaqa' taht il-materji kuntrattwali u dak li jaqa' taht il-materji ta' delitt tiddependi min-natura tal-obbligu li jinvoka l-applikant kontra l-konvenut. Fi ftit kliem, din hija kwistjoni li jiġi ddeterminat jekk dan l-obbligu jirriżultax mill-ksur ta' dmir idderivat immedjatament mil-liġi u applikabbli *erga omnes* (l-obbligu huwa għalhekk ta' delitt), jew inkella mill-effett ta' ftehim volontarju bejn żewġ persuni (f'liema każ, l-obbligu huwa kuntrattwali)⁵⁰.

68. Madankollu, xi drabi l-istess aġir dannuż jikkostitwixxi, fl-istess hin, nuqqas ta' osservanza ta' obbligu kuntrattwali u nuqqas ta' osservanza ta' dmir legali applikabbli *erga omnes*. Għalhekk hemm *akkumulazzjoni ta' responsabbiltà* (jew *akkumulazzjoni ta' obbligi kuntrattwali u ta' delitt*).

69. Il-frodi allegata mill-grupp Arcadia fil-konfront tal-konvenuti fil-kawża prinċipali twassal għal *akkumulazzjoni simili ta' responsabbiltajiet*. Fil-fatt, fid-dritt Inġliż jeżisti dmir ġenerali li ma ssirx konfossa għall-finijiet ta' dannu fil-konfront ta' haddiehor. Nuqqas ta' osservanza ta' dan id-dmir jikkostitwixxi delitt ċivili (tort of conspiracy). Indipendentement, il-fatt li haddiem jagħmel ħsara lill-persuna li timpjegah jikkostitwixxi nuqqas ta' osservanza tal-obbligu kuntrattwali tiegħu ta' lealtà. Għalhekk l-aġir dannuż jiġġenera potenzjalment żewġ responsabbiltajiet separati.

47 Kriterju kkonċernat, essenzjalment, mid-domandi preliminari 1 u 3(2).

48 Kriterju kkonċernat, essenzjalment, mid-domandi preliminari 1 u 3(1).

49 Haġa li l-grupp kien barra minn hekk għamel dan fir-rikors inizjali tiegħu, qabel ma bidel fehmtu wara li l-konvenuti qajmu l-applikazzjoni tat-Taqsima 5.

50 Fejn huwa paċifiku li l-obbligi kollha jkollhom *l-ewwel sors* tagħhom fil-liġi, peress li l-ebda wiehed ma jkun jeżisti jekk il-liġi ma tippermettix dan (bl-impożizzjoni ta' regoli li jimponu l-effett obbligatorju ta' konvenzjonijiet u l-validitajiet tagħhom, eċċ.).

70. Fil-konfront ta' tali akkumulazzjoni ta' responsabbiltajiet, ċerti sistemi nazzjonali, fosthom id-dritt Inġliż, ihallu lir-rikorrent l-*għażla* li jibbaża t-talba tiegħu fil-konfront tal-parti kontraenti tiegħu fuq ir-responsabbiltà ta' delitt u/jew fuq ir-responsabbiltà kuntrattwali⁵¹. Min-naħa l-oħra, sistemi oħra, fosthom id-dritt Franciż, *bħala prinċipju jeskludu tali għażla*, b'mod konformi mar-regola msejja ta' "nuqqas ta' akkumulazzjoni": rikorrent ma jistax jinvoka obbligu mhux kuntrattwali fil-konfront tal-parti kontraenti tiegħu meta l-fatti li jinvoka jikkostitwixxu wkoll nuqqas kuntrattwali.

71. Ir-Regolament Brussell I u l-Konvenzjoni ta' Lugano II jirriproduċu d-dikotomija bejn "materji kuntrattwali" (Artikolu 5(1)) u "materji ta' delitt" (Artikolu 5(3)), u jipprevedu regoli ta' ġurisdizzjoni differenti skont taħt liema waħda minn dawn il-kategoriji taqa' talba. Il-problema tal-akkumulazzjoni ta' responsabbiltà testendi għalhekk għal dawn l-istrumenti. F'dan il-kuntest, il-kwistjoni hija li jsir magħruf jekk l-*għażla* ta' rikorrent li jibbaża t-talba tiegħu fil-konfront tal-parti kontraent tiegħu fuq ir-responsabbiltà kuntrattwali u/jew fuq ir-responsabbiltà ta' delitt hijiex determinanti għall-ġurisdizzjoni.

72. Il-Qorti tal-Ġustizzja ħadet pożizzjoni għall-ewwel darba dwar il-kwistjoni fis-sentenza tagħha Kalfelis⁵². Il-kawża li wasslet għal din is-sentenza kienet tikkonċerna individwu li ħarrek lill-bank tiegħu, sabiex jikseb kumpens għad-dannu li kien ġarrab fil-kuntest ta' tranzazzjonijiet fil-borża, billi bbaża ruħu kumulattivament fuq (1) ir-responsabbiltà kuntrattwali, (2) ir-responsabbiltà ta' delitt u (3) l-arrikkiment indebitu (kważi kuntrattwali). B'mod partikolari kienet qamet il-kwistjoni ta' jekk il-qorti li kellha ġurisdizzjoni skont l-Artikolu 5(3) tal-Konvenzjoni ta' Brussell, biex tiddeċiedi dwar ir-responsabbiltà ta' delitt, kellhiex ġurisdizzjoni wkoll fir-rigward tal-bażijiet kuntrattwali u kważi kuntrattwali.

73. F'dan ir-rigward, il-Qorti tal-Ġustizzja ddeċidiet li l-kunċett ta' materji ta' delitt u kważi delitt" għandu jiġi ddefinit b'mod awtonomu bħala li jinkludi "kull talba intiża biex tiġi stabbilita r-responsabbiltà ta' konvenut u li ma hijiex relatata mal-'materji kuntrattwali', fis-sens tal-Artikolu 5(1)" tal-Konvenzjoni ta' Brussell. Moqrija b'mod iżolat, din is-silta donnha hija intiża li tindika li l-*għażla* tal-applikant li jibbaża t-talba tiegħu kontra l-parti kontraenti tiegħu fuq ir-responsabbiltà ta' delitt ma hijiex rilevanti għall-finijiet tal-ġurisdizzjoni: din ser taqa' probabbilment taħt il-kategorija "materji kuntrattwali". Madankollu, il-Qorti tal-Ġustizzja ppreċiżat "li qorti li għandha ġurisdizzjoni skont l-Artikolu 5(3) [tal-imsemmija konvenzjoni] sabiex tiegħu konjizzjoni tal-element ta' talba msejja fuq bażi ta' delitt ma għandhiex ġurisdizzjoni sabiex tiegħu konjizzjoni ta' elementi oħrajn fl-istess talba li huma msejja fuq bażi mhux ta' delitt"⁵³.

74. Minkejja l-karattru xi ftit ambigwu tat-twegiba tagħha, jidher li l-Qorti tal-Ġustizzja qieset, f'dik is-sentenza, li hemm lok li tiġi kklassifikata bħala li taqa' taħt il-"materji kuntrattwali" jew taħt il-"materji ta' delitt", kull waħda mill-bażijiet legali invokati mir-rikorrent, jiġifieri d-diversi regoli ta' dritt sostantiv li jservu bħala *kawża* għat-talbiet tiegħu. Il-ġurisdizzjoni, għalhekk, tista' tvarja, skont ir-regola sostantiva li dan tal-aħħar jinvoka⁵⁴. Nippreċiża li din ma hijiex kwistjoni li tintgħazel, għall-finijiet tar-Regolament Brussell I jew tal-Konvenzjoni ta' Lugano II, il-klassifikazzjoni prevista fid-dritt nazzjonali. Fil-verità, għall-Qorti tal-Ġustizzja, ir-regola invokata tirreferi għal obbligu. Huwa dan l-obbligu li, għall-finijiet ta' dawn l-atti, għandu jiġi kklassifikat, *b'mod awtonomu*, bħala

51 Fid-dritt sostantiv tal-Istati Membri, ir-responsabbiltajiet kuntrattwali u ta' delitt jistgħu jiġu suġġetti għal sistemi differenti f'termini ta' oneru tal-prova, ta' portata tal-kumpens disponibbli, ta' preskrizzjoni, eċċ. Għalhekk jista' jkun fl-interess ta' applikant li jagħzel rimedju wiehed jew l-iehor.

52 Sentenza tas-27 ta' Settembru 1988 (189/87, EU:C:1988:459).

53 Sentenza tas-27 ta' Settembru 1988, Kalfelis (189/87, EU:C:1988:459, punti 16 sa 19).

54 Il-Qorti tal-Ġustizzja sussegwentement ikkonfermat dan l-approċċ. Ara, b'mod partikolari, is-sentenza tas-16 ta' Mejju 2013, Melzer (C-228/11, EU:C:2013:305, punt 21). Ara wkoll Zogg, S., "Accumulation of Contractual and Tortious Causes of Action Under the Judgments Regulation", *Journal of Private International Law*, 9:1, p. 39- 76, spec. p. 42 u 43.

“kuntrattwali” – jekk dan jiġi assunt b’mod liberu bejn il-partijiet⁵⁵ – jew bhala “ta’ delitt jew kważi delitt” – jekk dan ma huwiex relatat mal-ewwel kategorija. Meta, fil-kuntest tal-istess azzjoni, ir-rikorrent jinvoka bażijiet legali separati, huwa jinvoka obbligi differenti – kuntrattwali, ta’ delitt, etc. – li jistgħu jaqgħu taħt il-ġurisdizzjoni ta’ daqstant qrati⁵⁶.

75. Il-Qorti tal-Ġustizzja ħadet pożizzjoni mill-ġdid dwar din il-problema fis-sentenza Brogsitter⁵⁷. Fil-kawża li wasslet għal dik is-sentenza, individwu talab kumpens lill-partijiet kontraenti tiegħu abbażi b’mod partikolari tar-responsabbiltà ta’ delitt, fuq il-baži, b’mod partikolari, ta’ liġijiet Ġermaniżi kontra l-kompetizzjoni zleali. F’dan il-kuntest, huwa allega, b’mod partikolari, li kienu kisru obbligu ta’ esklużività li kien jirriżulta mill-kuntratt tagħhom. Għalhekk il-Qorti tal-Ġustizzja għet mistoqsija dwar liema klassifikazzjoni, fis-sens tar-Regolament Brussell I, għandha tingħata lil dawn it-talbiet.

76. Billi ħadet bhala punt ta’ tluq id-*dictum* tas-sentenza Kalfelis⁵⁸ li jgħid li l-“materji ta’ delitt” jinkludu kull talba intiża biex tiġi stabbilita r-responsabbiltà ta’ konvenut u li ma hijiex relatata mal-“materji kuntrattwali”, il-Qorti tal-Ġustizzja qieset li sabiex it-talbiet inkwistjoni jidhru f’wahda minn dawn il-kategoriji, kien hemm lok li jiġi vverifikat “jekk dawn għandhomx, indipendentement mill-klassifikazzjoni tagħhom fid-dritt nazzjonali, *natura kuntrattwali*”⁵⁹.

77. Skont il-Qorti tal-Ġustizzja, l-istess japplika “jekk l-aġir ikkritikat ikun jista’ jitqies li jikkostitwixxi nuqqas ta’ twettiq ta’ obbligi kuntrattwali, liema obbligi jkun jistgħu jiġu ddeterminati fid-dawl tas-sugġett tal-kuntratt”⁶⁰ u li “[d]an ikun *a priori* l-każ jekk l-interpretazzjoni tal-kuntratt [...] tidher indispensabbli sabiex tiġi stabbilita n-natura legali jew, bil-kontra, illegali tal-aġir ikkritikat [...]”⁶¹. Għaldaqstant, hija l-qorti nazzjonali li għandha “tiddetermina jekk l-azzjonijiet mressqa [...] għandhomx bhala sugġett talba għal kumpens li l-kawża⁶² tagħha tista’ raġonevolment titqies li tikkostitwixxi ksur tad-drittijiet u tal-obbligi tal-kuntratt [...], liema fatt ikun irid jittiehed inkunsiderazzjoni sabiex tiġi deċiża l-kawża”⁶³.

78. Is-sentenza Brogsitter⁶⁴ turi, fil-fehma tiegħi, bidla fl-approċċ adottat fis-sentenza Kalfelis⁶⁵. Fil-fatt, il-Qorti tal-Ġustizzja donnha bidlet il-perspettiva fl-eżerċizzju tal-klassifikazzjoni għall-finijiet tar-regoli ta’ ġurisdizzjoni previsti fl-Artikolu 5(1) u fl-Artikolu 5(3) tar-Regolament Brussell I u tal-Konvenzjoni ta’ Lugano II. Hija ċaħdet klassifikazzjoni li tiegħu bhala punt ta’ tluq il-*baži legali sostantiva*) li jinvoka r-rikorrent biex tagħzel klassifikazzjoni bbażata fuq il-*fatt li jsostnu t-talba*. F’tali analiżi, il-mod li bih dan jifformula din it-talba donnu huwa irrilevanti.

55 Sentenza tas-17 ta’ Ġunju 1992, Handte (C-26/91, EU:C:1992:268, punt 15).

56 B’mod konformi ma dan l-approċċ, f’din il-kawża, id-diversi talbiet ta’ Arcadia fil-konfront tal-konvenuti fil-kawża prinċipali huma bbażati fuq daqstant kawżi - *breach of fiduciary duty, conspiracy*, etc. – li għandhom jiġu kklassifikati separatament. F’dan ir-rigward, id-delitt ta’ *conspiracy* jirreferi, kif indikajt, għal ksur ta’ dmir legali applikabbli *erga omnes*, u għalhekk jaqa taħt il-“materji ta’ delitt”. Min-naħa l-oħra, id-delitt ta’ *breach of fiduciary duty* hija kawża li taqa taħt il-“materji kuntrattwali”. Fil-fatt, l-obbligi fiduċjarji inkwistjoni kienu ġew assunti b’mod liberu mill-konvenuti fil-kawża prinċipali fir-rigward ta’ Arcadia (ara l-punt 39 ta’ dawn il-konkluzjonijiet).

57 Sentenza tat-13 ta’ Marzu 2014 (C-548/12, EU:C:2014:148).

58 Sentenza tas-27 ta’ Settembru 1988 (189/87, EU:C:1988:459, punt 17).

59 Sentenza tat-13 ta’ Marzu 2014, Brogsitter (C-548/12, EU:C:2014:148, punti 20 u 21) (enfasi miżjuda minni).

60 Sentenza tat-13 ta’ Marzu 2014, Brogsitter (C-548/12, EU:C:2014:148, punt 24). Dan il-punt huwa essenzjalment riprodott fir-risposta fil-punt 29 tas-sentenza u fid-dispożittiv tagħha.

61 Sentenza tat-13 ta’ Marzu 2014, Brogsitter (C-548/12, EU:C:2014:148, punt 25).

62 Hawnekk il-Qorti tal-Ġustizzja donnha ddecidiet li taċċetta l-kunċett ta’ “kawża” li ma jirreferix għal-liġi sostantiva invokata mill-applikant insostenn tat-talba tiegħu (sens li fih dan il-kunċett jintuza fil-punt 74 ta’ dawn il-konkluzjonijiet), iżda għall-fatti msemmija fit-talba.

63 Sentenza tat-13 ta’ Marzu 2014, Brogsitter (C-548/12, EU:C:2014:148, punt 26).

64 Sentenza tat-13 ta’ Marzu 2014 (C-548/12, EU:C:2014:148).

65 Sentenza tas-27 ta’ Settembru 1988 (189/87, EU:C:1988:459).

79. Il-portata eżatta tas-sentenza Brogsitter⁶⁶ madankollu ma hijiex ċerta. F'dan ir-rigward, Arcadia tafferma li t-“test Brogsitter” jinsab fil-punt 25 ta' din is-sentenza: talba hija “f'materji kuntrattwali” meta jidher li huwa *indispensabbli li jiġi interpretat il-kuntratt sabiex tiġi stabbilita n-natura legali jew, bil-kontra, illegali tal-aġir ikkritikat fil-livell ta' delitt*. Jien naqbel ma' din l-analizi. Fil-fehma tiegħi, il-Qorti tal-Ġustizzja kellha l-intenzjoni li tikklassifika bħala “kuntrattwali” it-talbiet għal responsabbiltà ta' delitt li l-fondatezza tagħhom tiddependi fuq il-kontenut tal-obbligi kuntrattwali li jorbtu lill-partijiet fil-kawża⁶⁷.

80. Min-naħa l-oħra, il-konvenuti fil-kawża prinċipali huma tal-opinjoni li t-“test Brogsitter” li jinsab fil-punti 24 u 29 tal-imsemmija sentenza: talba hija “f'materji kuntrattwali” kemm il-darba l-aġir ikkritikat *jista' jitqies – jiġifieri jista' jikkostitwixxi – nuqqas ta' twettiq ta' obbligi kuntrattwali*, irrispettivament minn jekk ir-rikorrent jinvokax jew le. F'dan ir-rigward, il-kwistjoni ma hijiex jekk jidherx li huwa indispensabbli li jiġi stabbilit il-kontenut tal-obbligi kuntrattwali sabiex tittiehed deċiżjoni dwar il-legalità tal-aġir ikkritikat fil-qasam ta' delitt, iżda jekk teżistix korrispondenza potenzjali bejn dan l-aġir u l-kontenut ta' dawn l-obbligi. Peress li, fid-dawl tal-fatti, l-imsemmi aġir jista' jikkostitwixxi, fl-istess hin, nuqqas fil-qasam ta' delitt u nuqqas kuntrattwali, u peress li għalhekk ir-rikorrent jista' jinvoka waħda jew l-oħra, il-klassifikazzjoni kuntrattwali tihu preċedenza għall-finijiet ta' guriisdizzjoni.

81. Madankollu, il-Qorti tal-Ġustizzja tidher, f'ċerti sentenzi reċenti, li fehmet is-sentenza Brogsitter⁶⁸ bl-istess mod bħall-konvenuti fil-kawża prinċipali. B'mod partikolari, fis-sentenza Holterman, li kienet tikkonċerna wkoll, infakkar, sitwazzjoni li fiha kienu invokati bażijiet legali differenti insostenn tal-istess talba għal kumpens, il-Qorti tal-Ġustizzja ddecidiet li sabiex isir magħruf jekk tali talba kinitx “f'materji kuntrattwali” jew “f'materji ta' delitt”, hemm lok biss li jiġi vverifikat jekk l-aġir ikkritikat *ikunx jista' jitqies li jikkostitwixxi nuqqas ta' twettiq ta' obbligi kuntrattwali*⁶⁹. Madankollu, il-Qorti tal-Ġustizzja kkontentat ruhha li tafferma dan il-kriterju mill-ġdid mingħajr ma fil-verità tapplikah (jew tispjegah), b'tali mod li huwa diffiċli li wiehed ikun ċert mis-sens li l-Qorti tal-Ġustizzja kellha l-intenzjoni li tagħtih.

82. Minn dak kollu li ntqal jirriżulta, fil-fehma tiegħi, li l-ġurisprudenza tal-Qorti tal-Ġustizzja hija minn tal-inqas ambigwa fir-rigward tal-mod kif l-Artikolu 5(1) u l-Artikolu 5(3) tar-Regolament Brussell I u tal-Konvenzjoni ta' Lugano II għandhom jiġu applikati fil-każ ta' akkumulazzjoni ta' responsabbiltajiet. Ikun utli li l-Qorti tal-Ġustizzja tiċċara l-pożizzjoni tagħha f'dan ir-rigward.

83. Fl-opinjoni tiegħi, għall-finijiet tal-artikolazzjoni bejn l-Artikolu 5(1) u l-Artikolu 5(3) tar-Regolament Brussell I u tal-Konvenzjoni ta' Lugano II, fid-dawl tal-għanijiet ta' ċertezza legali, ta' prevedibbiltà u ta' amministrazzjoni tajba tal-ġustizzja inerenti f'dawn l-atti, huwa ppreferut li tinzamm il-loġika li tirriżulta mis-sentenza Kalfelis⁷⁰ u li talba tiġi kklassifikata bħala “kuntrattwali” jew “ta' delitt” fid-dawl tal-bażi legali sostantiva invokata mir-rikorrent. Minn tal-inqas il-Qorti tal-Ġustizzja għandha tagħzel interpretazzjoni stretta tas-sentenza Brogsitter⁷¹ esposta fil-punt 79 ta' dawn

66 Sentenza tat-13 ta' Marzu 2014 (C-548/12, EU:C:2014:148).

67 Ara, għal opinjoni simili, il-konkluzjonijiet tal-Avukat Ġenerali Cruz Villalón fil-kawża Holterman Ferho Exploitation *et* (C-47/14, EU:C:2015:309, punt 48), kif ukoll il-konkluzjonijiet tal-Avukat Ġenerali Kokott fil-kawża Granarolo (C-196/15, EU:C:2015:851, punti 14 u 18). L-Avukat Ġenerali Cruz Villalón kien għalhekk ippropona, fil-konkluzjonijiet tiegħu, li dan it-test jiġi traspost għat-Taqsima 5.

68 Sentenza C-548/12, EU:C:2014:148.

69 Sentenza Holterman, punti 32 u 71, li jirreferu għall-punti 24 sa 27 tas-sentenza tat-13 ta' Marzu 2014, Brogsitter, (C-548/12, EU:C:2014:148). Għalkemm il-Qorti tal-Ġustizzja pprevediet dawn it-tliet punti, hija finalment intrabtet biss mal-ewwel wiehed minnhom. Ara wkoll is-sentenza tal-14 ta' Lulju 2016, Granarolo (C-196/15, EU:C:2016:559, punt 21).

70 Sentenza tas-27 ta' Settembru 1988 (189/87, EU:C:1988:459, punt 20).

71 Sentenza tat-13 ta' Marzu 2014 (C-548/12, EU:C:2014:148).

il-konklużjonijiet. Fi kliem ieħor, jekk talba, imressqa bejn partijiet kontraenti, ma tkunx ibbażata fuq obbligu li jirriżulta mill-kuntratt, iżda fuq ir-regoli tar-responsabbiltà ċivili ta' delitt, u jekk ma jidhirx li huwa indispensabbli li jiġi stabbilit il-kontenut tal-obbligi kuntrattwali sabiex tingħata deċiżjoni dwar il-legalità tal-aġir ikkritikat, din it-talba jkollha taqa' taħt l-Artikolu 5(3) ta' dawn l-atti⁷².

84. Ċertament nammetti li l-fatt li l-ġurisdizzjoni tkun tiddependi fuq il-bażi legali sostantiva invokata mir-rikorrent jawtorizza livell ta' *forum shopping*, fejn huwa jista', sa ċertu punt, jagħzel il-qorti tiegħu skont ir-regoli adegwati. Barra minn hekk, l-istess aġir li jikkawża dannu, mifhum mir-rikorrent mill-perspettiva tal-bażijiet legali differenti, jista' teoretikament jaqa' taħt il-ġurisdizzjoni ta' qradi differenti, li jwassal għalhekk għal riskju ta' separazzjoni tal-kawża. F'dan il-kuntest, soluzzjoni bħal dik proposta mill-konvenuti fil-kawża prinċipali teskludi tali *forum shopping* u tippreżenta l-vantaġġ li tiġi permessa akkumulazzjoni ta' kawżi li joriġinaw minn relazzjoni kuntrattwali quddiem il-*forum* ta' fejn sar il-kuntratt.

85. Madankollu għandhom jiġu spjegati l-problemi enfasizzati iktar 'il quddiem. Fil-fatt, l-awturi tal-Konvenzjoni ta' Lugano II u tar-Regolament Brussell I ippermettew huma stess ċertu *forum shopping*, billi joffru lir-rikorrent għażliet ta' ġurisdizzjonijiet. Fil-każ ta' akkumulazzjoni ta' responsabbiltajiet, il-*forum* fejn sar il-kuntratt u dak fejn seħħ id-delitt it-tnejn li huma jipprezentaw rabta stretta mat-tilwima, u dawn l-atti ma *jipprevedux ġerarkija bejn il-forums inkwistjoni*. Fir-rigward tar-riskju ta' separazzjoni tal-kawża, bħalma nnotat il-Qorti tal-Ġustizzja nnifisha fis-sentenza Kalfelis⁷³, l-applikant jista' dejjem iressaq it-talba tiegħu quddiem il-qradi tad-domicilju tal-konvenut, b'mod konformi mal-Artikolu 2 tal-imsemmija atti, li għalhekk ikollhom ġurisdizzjonijiet biex jieħdu deċiżjoni dwar it-talba kollha kemm hi.

86. Nammetti wkoll li aspekk prattiku huwa importanti. Fil-fatt, filwaqt li ċerti drittijiet, fosthom id-dritt Inġliż, jimponi fuq l-applikanti regoli ta' *strict pleading*, fejn fir-rikors tagħhom huma ma għandhomx jindikaw biss il-fatti u s-suġġett tat-talba tagħhom, iżda wkoll il-bażijiet legali li huma jibbażaw fuqhom, ordinamenti ġuridici oħrajn, fosthom id-dritt Franciż, ma jimponux fuq l-applikanti tali rekwiżiti. Madankollu, għal darba oħra hawn, huwa meħtieġ ċertu relattivizmu. Il-fatt li rikorrent ma jkunx marbut jindika l-bażi legali li jinvoka ma jfissirx li ma għandhiex tittiehed inkunsiderazzjoni meta huwa jagħmel dan.

87. Iżda, lil hinn minn dawn il-kunsiderazzjonijiet, il-pożizzjoni tiegħi hija essenzjalment immotivata minn obbligu ta' semplicità tar-regoli ta' ġurisdizzjoni. Infakkar lil-għan ta' ċertezza legali jeżiġi li l-qorti nazzjonali adita tkun tista' faċilment tiddeċiedi dwar il-ġurisdizzjoni rispettiva tagħha, mingħajr il-ħtieġa li teżamina l-kawża fuq il-mertu⁷⁴.

88. F'dan ir-rigward, il-fatt li l-ġurisdizzjoni tkun tiddependi fuq il-bażi legali sostantiva (jew fuq l-obbligu) invokata mill-applikant joffri loġika sempliċi lill-qorti adita: bħalma indikajt diġà, huwa dan l-obbligu li għandu jiġi kklassifikat bħala "kuntrattwali" jew "ta' delitt", fis-sens tar-Regolament Brussell I jew tal-Konvenzjoni ta' Lugano II. Min-naħa l-oħra, il-fatt li qorti tkun mistennija tikklassifika t-talba fid-dawl tal-fatti - jeżisti nuqqas kuntrattwali li seta jiġi invokat mir-rikorrent? - jagħmel il-kompitu tagħha kunsiderevolment iktar kumpless. Kif issostni Arcadia, dan ifisser li hija jkollha tipotizza dwar il-mod kif kawża *setgħet titressaq*. Il-verifika effettiva, fl-istadju tal-ġurisdizzjoni, ta' eventwali korrispondenza bejn l-aġir ikkontestat u l-kontenut tal-obbligi kuntrattwali hija kompitu iebes. F'numru kbir ta' każijiet, ikun partikolarment oneruż għall-qorti biex tiddetermina, jew

72 Skont dan l-approċċ, it-talbiet ta' Arcadia, sa fejn dawn huma bbażati fuq id-delitt ta' *conspiracy*, jaqgħu taħt din il-kategorija, jekk jitqies li t-Taqsima 5 ma hijiex applikabbli. Fil-fatt ma huwiex neċessarju li jiġi stabbilit il-kontenut tal-obbligi kuntrattwali li jorbtu lill-konvenuti fil-kawża prinċipali ma Arcadia sabiex jiġi deċiż li aġir li jikkostitwixxi dan id-delitt huwa illegali.

73 Sentenza tas-27 ta' Settembru 1988 (189/87, EU:C:1988:459, punt 20).

74 Sentenzi tat-3 ta' Lulju 1997, Benincasa (C-269/95, EU:C:1997:337, punt 27), u tat-28 ta' Jannar 2015, Kolassa (C-375/13, EU:C:2015:37, punt 61).

saħansitra li timmagina, f'dan l-istadju, il-kontenut ta' dawn l-obbligi: dan jeħtieg li tiġi stabbilita l-liġi applikabbli, li se tiddetermina mhux biss il-metodu ta' interpretazzjoni tal-kuntratt – essenzjali biex jiġi żvelat il-kontenut – iżda wkoll l-eżiti kollha (*implied terms*) li timponi din il-liġi fuq kuntratt ta' dan it-tip. Il-prevedibbiltà tar-regoli ta' ġurisdizzjoni tirriskja li titnaqqas minhabba din id-diffikultà.

89. Barra minn hekk, infakkar li, bħala prinċipju, il-qorti adita għandha tkun tista' tiddetermina l-ġurisdizzjoni tagħha *biss* fuq il-bażi *tal-allegazzjonijiet tal-applikant*⁷⁵. Bil-kontra ta' dan, il-fatt li qorti tiġi obbligata żzomm evalwazzjoni globali tal-fatti jkun jimplika li, fil-prattika, il-konvenut ikun jista' jevita r-regola ta' ġurisdizzjoni f'"materji ta' delitt", fis-sens tal-Artikolu 5(3) tar-Regolament Brussels I u tal-Konvenzjoni ta' Lugano II, sempliċement billi jinvoka l-eżistenza ta' kuntratt bejn il-partijiet u l-konkordanza possibbli bejn l-aġir ikkontestat u l-obbligi li jinvolvi⁷⁶.

90. Fl-aħħar nett, nerga nfakkar li "f'materji kuntrattwali", fil-kuntest tal-Artikolu 5(1) tar-Regolament Brussell I u tal-Konvenzjoni ta' Lugano II, u lil hinn mill-każ tal-kuntratti speċifiċi previsti fis-subpunt (b) tal-imsemmi punt, il-ġurisdizzjoni tingħata lill-qrati tal-post *fejn ġie eżegwit jew għandu jiġi eżegwit l-obbligu li jservi ta' bażi għat-talba*. Madankollu, nistaqsi dwar l-implimentazzjoni ta' din ir-regola jekk it-talba tar-rikorrent ma tkunx ibbażata preċiżament fuq obbligu kuntrattwali partikolari, iżda li din it-talba jkollha xorta waħda tiġi kklassifikata bħala "kuntrattwali" fid-dawl tal-fatti.

2. *Traspożizzjoni ta' din il-problema fit-Taqsima 5*

91. Dan espost, bħalma indikajt preċedentement, il-problema tat-talbiet ta' delitt imressqa bejn il-kontraenti teħtieg, fil-fehma tiegħi, twegħiba differenti fir-rigward tal-applikazzjoni tat-Taqsima 5.

92. F'dan ir-rigward, fid-dawl b'mod partikolari tal-eżistenza ta' diverġenza lingwistika bejn il-verżjonijiet bil-Ġermaniż, bl-Ingliż u bil-Franċiż tal-Artikolu 18(1) tal-Konvenzjoni ta' Lugano II u tar-Regolament Brussell I⁷⁷, hemm lok li wiehed jintrabat qabel kollox mal-istruttura ta' dawn l-atti u mal-iskop ta' protezzjoni mfittex mit-Taqsima 5⁷⁸.

93. Madankollu, in-natura awtonoma u imperattiva ta' din it-taqsima fi ħdan dawn l-atti kif ukoll dan l-istess għan ta' protezzjoni jimponu, fl-opinjoni tiegħi, li din ma tkunx tista' tiġi evitata mill-persuna li timpjega sempliċement billi tifformula t-talba tagħha fil-qasam ta' delitt⁷⁹. F'dan il-kuntest, il-persuna li timpjega ma jkollhiex għażla. Inkella, din l-istess taqsima tiflew kull effett utli⁸⁰. Dawn l-elementi, f'dan is-suġġett, ixaqilbu l-mizien favur klassifikazzjoni mhux ibbażata fuq il-bażijiet legali sostantivi invokati mir-rikorrent, iżda fuq il-fatti tat-tilwima.

75 Ara s-sentenza tat-28 ta' Jannar 2015, Kolassa (C-375/13, EU:C:2015:37, punt 62).

76 Ara, b'analogija, is-sentenza tal-4 ta' Marzu 1982, Effer (38/81, EU:C:1982:79, punt 7).

77 Fil-fatt, filwaqt li l-formulazzjoni tal-aħhar zewġ verżjonijiet hija relattivament wiesa' ("in matters relating to individual contracts of employment"; "en matière de contrat individuel de travail"), il-formulazzjoni tal-ewwel verżjoni hija kunsiderevolment iktar limitata ("[b]ilden ein individueller Arbeitsvertrag oder Ansprüche aus einem individuellen Arbeitsvertrag den Gegenstand des Verfahrens").

78 Ara, b'analogija, is-sentenza tat-30 ta' Mejju 2013, Genil 48 u Comercial Hosteleria de Grandes Vinos (C-604/11, EU:C:2013:344, punt 38 u l-ġurisprudenza ċċitata). Il-Qorti tal-Ġustizzja enfasizzat li dan l-għan ta' protezzjoni għandu jittiehed inkunsiderazzjoni fl-interpretazzjoni tad-dispożizzjonijiet tat-Taqsima 5. Ara s-sentenza tad-19 ta' Lulju 2012, Mahamdia (C-154/11, EU:C:2012:491, punt 60).

79 Il-"logħob ta' dawk li jressqu t-talba" li jinvolvi tali approċċ ikun partikolarment viżibbli meta, bħal fil-kawza inezami, ir-rikorrent inizjalment jinvoka l-ksur tal-kuntratt, u sussegwentement jimmodifika r-rikors tiegħu sabiex jirtira kull aspett kuntrattwali.

80 Il-qrati tal-Ingilterra u ta' Wales, f'dan ir-rigward, holqu preċedenti rikki fit-tagħlim. Inizjalment il-High Court of Justice (England & Wales), Queen's Bench Division (Commercial Court) (il-Qorti Għolja tal-Ġustizzja (Ingilterra u Wales), Sezzjoni tal-Queen's Bench (Awla Kummerċjali)) kienet iddeċidiet, fis-sentenza tagħha Swithenbank Foods Ltd. vs Bowers, l-Imhalled McGonigal ([2002] 2 All ER (Comm) 974, punti 24 sa 26), li t-Taqsima 5 tapplika biss meta l-persuna li timpjega tibbaża t-talba tagħha fil-konfront tal-haddiem fuq il-kuntratt ta' impjeg. Din is-sentenza nbidlet mill-Court of Appeal (England & Wales) (Civil Division) (il-Qorti tal-Appell (Ingilterra u Wales) (Sezzjoni Civili)) fis-sentenza tagħha Alfa Laval ([2012] EWCA Civ 1569, punti 24 u 25), preċiżament sabiex jiġi evitat kull riskju ta' evitar ta' din it-taqsima, favur approċċ wiesa' u f'fokk fuq is-sustanza tal-kawża.

94. Konsegwentement, fl-opinjoni tiegħi talba hija “f’materji relatati ma’ kuntratt individwali ta’ impjeg”, għall-htigijiet tat-Taqsima 5, meta teżisti, fid-dawl tal-fatti, ċerta rabta materjali bejn din it-talba u tali “kuntratt”. Dan ikun il-każ jekk it-talba tkun relatata ma nuqqas ta’ qbil *imnissel fil-kuntest ta’ relazzjoni ta’ xogħol*, irrispettivament minn jekk ir-rikorrent jibbażax it-talba tiegħu fuq l-imsemmi “kuntratt” jew le, u ma huwiex wisq rilevanti li jidher li jkun, jew ma jkunx, indispensabbli li jiġi stabbilit il-kontenut tal-obbligi kuntrattwali sabiex tingħata deċiżjoni fuq il-mertu tagħha. Din il-kundizzjoni għandha tiġi evalwata b’mod wiesa’. Fi kliem ieħor, sakemm din il-kundizzjoni tkun sodisfatta, anki talba msejsa fuq ir-regoli tar-responsabbiltà ċivili ta’ delitt (bħal *conspiracy claim* ta’ Arcadia), li bħala prinċipju taqa’ taħt il-kamp ta’ applikazzjoni tal-Artikolu 5(3) tar-Regolament Brussell I jew tal-Konvenzjoni ta’ Lugano II, taqa’ taħt it-Taqsima 5⁸¹.

95. Fir-rigward b’mod iktar speċifiku tal-problema sottostanti għad-domandi tal-qorti tar-rinviju, jiġifieri dik ta’ talba għal kumpens imressqa minn persuna li timpjega kontra haddiem, fl-opinjoni tiegħi din it-talba taqa’ taħt it-Taqsima 5 jekk, hekk kif il-Qorti tal-Gustizzja ddeċidiet fis-sentenza Holterman, l-ewwel parti tinvoka *nuqqasijiet allegatament imwettqa mit-tieni fl-eżerċizzju tal-funzjonijiet tiegħu*⁸².

96. Madankollu ma nistax nieqaf hawn. Fil-fatt, jekk inkwistjoni hemm sitwazzjonijiet fejn in-nuqqas allegat jidhol b’mod ċar fit-twettiq innifsu tal-funzjonijiet assenjati lill-haddiem u, għall-kuntrarju, każijiet fejn dan in-nuqqas ma għandu l-ebda rabta ma’ dawn il-funzjonijiet⁸³, jeżistu wkoll diversi “zoni griżi”. Dan ikun il-każ meta l-haddiem, billi wettaq in-nuqqas kontenzjuż, ma aġixxiex bl-għan li jissodisfa l-funzjonijiet tiegħu, iżda li dan in-nuqqas jista’ madankollu jkun marbut magħhom b’rabta ta’ żmien, ta’ post jew anki ta’ mezz⁸⁴. Għalhekk, it-test propost fil-punt preċedenti għandu jiġi rfinat?

97. Ma naħsibx. Fil-fehma tiegħi, għalkemm rfinar fid-dritt sostantiv huwa possibbli, bħala kundizzjonijiet ta’ stabbiliment tar-responsabbiltà tal-haddiem, ma jkunx xieraq li l-analizi tal-ġurisdizzjoni ssir iktar kumplessa. Għandu jifakkar li f’dan il-qasam, il-qorti adita għandha tkun tista’ tiddeċiedi faċilment dwar il-ġurisdizzjoni tagħha mingħajr ma tidhol f’analizi avvanzata tal-fatti.

98. Fir-rigward tal-kunsiderazzjonijiet preċedenti, nissuġġerixxi li mill-kamp ta’ applikazzjoni tat-Taqsima 5 jiġu esklużi biss it-talbiet ta’ min ihaddem fil-konfront tal-haddiem li jirrigwardaw aġir dannuż li ma jintrabat bl-ebda ċirkustanza oġġettiva – ta’ post, ta’ hin, ta’ mezz jew ta’ skop – mal-funzjonijiet eżerċitati minn dan tal-aħħar⁸⁵.

99. Din l-interpretazzjoni ma hijiex ikkonfutata mill-argument ta’ Arcadia li jgħid li, b’mod konformi mal-ġurisprudenza tal-Qorti tal-Gustizzja, ir-regoli ta’ ġurisdizzjoni speċjali għandhom jiġu interpretati b’mod strett u ma jistgħux jiġu interpretati b’mod li jmur lil hinn mill-każijiet li huma jipprevedu⁸⁶.

81 Ara, fl-istess sens, Hess, B., Pfeiffer, T., u Schlosser, P., *The Brussels I Regulation 44/2001: Application and Enforcement in the EU* (rapport Heidelberg), C. H. Beck, Munich, 2008, punti 356 sa 359; Merrett, L., “Jurisdiction Over Individual Contracts of Employment”, f’Dickinson, A., u Lein, E. (éd.), *The Brussels I Regulation Recast*, Oxford University Press, Oxford, 2015, p. 242-243; Grušić, U., op. cit., p. 92; Baker Chiss, C., op. cit., § 49 u 50. Il-fatt li talba setgħet tkun ibbażata fuq nuqqas ta’ twettiq tal-obbligi kuntrattwali huwa indikazzjoni tajba f’dan ir-rigward. Madankollu, dan ma jistax ikun test fih innifsu, fid-dawl tal-kumplessità tiegħu, kif enfasizzat fil-punt 88 ta’ dawn il-konkluzjonijiet.

82 Sentenza Holterman, punt 49. Peress li l-istess persuna jista’ jkollha diversi funzjonijiet f’impriza, għandhom jitqiesu l-funzjonijiet eżerċitati fil-kuntest tar-relazzjoni ta’ impjeg.

83 Jistgħu jingħataw żewġ ipoteżijiet estremi opposti. Minn naħa, hemm dik ta’ sewwieq ta’ vettura tqila li, matul il-kunsinna, jikkawża incident meta jsuq vettura tqila tal-impriza filwaqt li jkun xurban. Min-naħa l-oħra, hemm dik ta’ xufier ieħor li jikkawża incident ta’ dannu għal min jimjegah, f’gurnata ta’ leave, barra mill-post tax-xogħol tiegħu, bil-karozza personali tiegħu.

84 Qieghed nirreferi għal każijiet fejn in-nuqqas twettaq matul il-hinijiet tax-xogħol, jew fuq il-post tax-xogħol, jew kien possibbli biss bis-saħha tal-funzjonijiet, jew anki fejn it-twettiq kien iffacilitat minnhom.

85 F’sitwazzjoni fejn haddiem jeżerċita l-funzjonijiet bħala haddiem, u funzjonijiet oħra taħt status ieħor, hemm lok li jiġi vverifikat ma’ liema funzjonijiet jintrabat in-nuqqas allegat: it-Taqsima 5 tkun applikabbli biss jekk dawn ikunu funzjonijiet eżerċitati fil-kwalità ta’ haddiem.

86 Ara b’mod partikolari s-sentenzi tas-27 ta’ Settembru 1988, Kalfelis (189/87, EU:C:1988:459, punt 19), tal-20 ta’ Jannar 2005, Engler (C-27/02, EU:C:2005:33, punt 43), kif ukoll tat-22 ta’ Mejju 2008, Glaxosmithkline u Laboratoires Glaxosmithkline (C-462/06, EU:C:2008:299, punt 28).

100. Fil-fatt, fil-fehma tiegħi, din il-ġurisprudenza sempliċement tindika li ma huwiex possibbli li wiehed jitbiegħed mit-termini ċari ta' dawn ir-regoli speċjali, anki jekk tkun konformi mal-ghan imfittex minnhom.

101. Issa, l-interpretazzjoni li nissuġġerixxi bl-ebda mod ma titbiegħed mit-termini tal-Artikolu 18(1) tal-Konvenzjoni ta' Lugano II, li l-importanza tiegħu għandha, barra minn hekk, tiġi spjegata dwar dan il-punt, b'kunsiderazzjoni tad-diverġenza lingwistika indikata precedentement. F'sitwazzjoni li fiha haddiem jikkawża dannu lil min jimpjegah, ir-relazzjoni ta' impjieg hija, generalment, element ta' kuntest determinanti. Din ir-relazzjoni se tkun qiegħdet lill-haddiem fil-post fejn twettaq in-nuqqas – pereżempju, il-postijiet tal-persuna li timpjega – jew se tkun offrietlu l-mezzi biex iwettqu – bħall-aċċess għal ċerta informazzjoni kunfidenzjali ta' din tal-aħħar. Fi ftit kliem, lil hinn mill-każijiet fejn kull forma ta' rabta mal-funzjonijiet ta' haddiem hija eskluża, teżisti, bejn talba għal kumpens tal-persuna li timpjega u l-obbligi li jirriżultaw mill-“kuntratt individwali ta' impjieg”, rabta materjali suffiċjenti biex tiġi ġġustifikata li din it-talba hija relatata mal-imsemmija “kuntratti”, kif meħtieġ mit-termini ta' din id-dispożizzjoni.

102. Din l-istess interpretazzjoni lanqas ma hija kkonfutata mill-argument ta' Arcadia li jgħid li hija biss talba li min-natura tagħha hija “f'materji kuntrattwali”, fis-sens tal-Artikolu 5(1) tal-Konvenzjoni ta' Lugano II u tar-Regolament Brussell I tista' tkun f'materja ta' “kuntratti individwali ta' impjieg”, għall-finijiet tad-dispożizzjonijiet tat-Taqsima 5. Ċertament, “kuntratti individwali ta' impjieg” huwa kategorija ta' kuntratt li taqa' taħt l-imsemmija “materja kuntrattwali”. Għaldaqstant, din it-taqsimha hija *lex specialis* meta mqabbla mal-imsemmi Artikolu 5(1). Madankollu, din il-konstatazzjoni ma jipprekludix li tiġi evalwata r-rabta bejn talba u l-“kuntratt” b'mod iktar ġeneruż fil-kuntest tal-imsemmija taqsima, meta dan ikun neċessarju sabiex tiġi żgurata l-imperattività ta' din l-istess taqsima.

103. Fid-dawl tal-kunsiderazzjonijiet kollha esposti iktar 'il fuq, nissuġġerixxi li r-risposta tal-Qorti tal-Ġustizzja għall-ewwel u għat-tielet domanda tkun li talba mressqa minn persuna li timpjega kontra haddiem hija “f'materja ta'” kuntratti individwali ta' impjieg, fis-sens tal-Artikolu 18(1) tal-Konvenzjoni ta' Lugano II, meta din tkun tirrigwarda nuqqas ta' qbil *imnissel fil-kuntest ta' relazzjoni ta' xogħol*, irrispettivament mill-bażijiet ġuridici sostantivi invokati mill-persuna li timpjega fir-rikors tagħha. B'mod partikolari, talba għal kumpens imressqa mill-persuna li timpjega kontra haddiem taqa' taħt it-Taqsima 5 meta l-aġir ikkontestat ikun marbut, fil-fatti, mal-funzjonijiet eżerċitati mill-haddiem.

D. Fuq il-kunċett ta' “persuna li timpjega”, b'mod partikolari fi hdan grupp ta' kumpanniji (ir-raba' domanda)

104. Il-konvenuti fil-kawża prinċipali ġew imharrka quddiem il-qorti tal-Ingilterra u ta' Wales, infakkar, minn Arcadia London, Arcadia Singapore u Arcadia Switzerland kif ukoll mill-azzjonist uniku tal-grupp, Farahead. Madankollu, il-partijiet ikkonċernati kellhom kuntratt ta' impjieg, fis-sens tad-dritt sostantiv, biss ma' kumpannija waħda Arcadia, li l-identità tagħha varjat matul iż-żmien. Għaldaqstant, permezz tar-raba' domanda tagħha, il-qorti tar-rinviju tistaqsi, essenzjalment, dwar jekk it-talbiet imressqa fil-konfront ta' haddiem, minn persuna li ma hijiex il-persuna li timpjegah, fis-sens tad-dritt sostantiv – bħalma kienu, fil-każ inezami, il-kumpanniji tal-grupp minbarra l-kumpannija li timpjega –, jistgħux jaqgħu taħt it-Taqsima 5 u, jekk iva, f'liema kundizzjonijiet.

105. Naturalment, għal darba ohra hawn, ma huwiex neċessarju li tingħata risposta għal din id-domanda jekk il-Qorti tal-Ġustizzja jkollha tqis, bħalma nissuġġerilha jien, li l-konvenuti fil-kawża prinċipali ma kellhom “kuntratti individwali ta' impjieg”, fis-sens tad-dispożizzjonijiet tat-Taqsima 5, mal-ebda waħda mill-kumpanniji Arcadia. Għalhekk, huwa wkoll sussidjarjament li nagħti risposta għal din id-domanda, u billi nitlaq mill-ipoteżi li skontha l-partijiet ikkonċernati huma “haddiema”, fis-sens ta' dawn id-dispożizzjonijiet.

106. Dan ippreċizat, talba taq' bħala prinċipju taħt it-Taqsima 5, konformement mad-dispożizzjonijiet tagħha, biss jekk titressaq minn waħda mill-partijiet għall-“kuntratt individwali ta' impjeg” – haddiem jew persuna li timpjega - kontra l-parti l-oħra. F'dan il-kuntest, il-persuna li timpjega hija, tipikament, il-persuna fiżika jew ġuridika li għaliha l-haddiem iwettaq matul ċertu żmien, fl-interessi tagħha u taħt it-tmexxija tagħha, servizzi li bħala korrispettiv għalihom hija tħallas remunerazzjoni.

107. Min-naħa l-oħra, talba mressqa minn terz għall-imsemmi “kuntratt” fil-konfront tal-haddiem jew tal-persuna li timpjega, jew talba mressqa minn waħda minn dawn il-partijiet fil-konfront ta' tali terz, ma taqax taħt din it-taqsima. Madankollu hemm żewġ sfumaturi, b'mod partikolari fil-każ ta' grupp ta' Kumpanniji.

108. Minn naħa, bħalma indikajt fil-kuntest tal-analizi tat-tieni domanda, il-klassifikazzjoni awtonoma bħala “kuntratt individwali ta' impjeg” u, f'dan ir-rigward, it-test tar-rabta ta' subordinazzjoni jippermettu li jitqies li kumpannija li magħha l-haddiem ma kkonkludix kuntratt, fis-sens tad-dritt sostantiv, għandha xorta waħda tali “kuntratt” miegħu. Fi hdan grupp ta' kumpanniji, il-“persuna li timpjega” ta' haddiem, li jkollu kuntratt ta' impjeg formalment ma' kumpannija A, tista' għalhekk tkun il-kumpannija B, jew saħansitra dawn iż-żewġ kumpanniji, skont min jeżercita s-setgħa effettiva ta' tmexxija⁸⁷.

109. Min-naħa l-oħra, jekk, bi qbil ma' dan it-test, haddiem għandu “kuntratt individwali ta' impjeg” biss mal-kumpannija A, iżda jiġi mħarrek mill-kumpannija B, l-għan ta' protezzjoni mfittex mit-Taqsima 5 jiġġustifika ż-żamma ta' approċċ intiz għar-realtà tal-kawża: jekk it-talba tal-kumpannija B tikkonċerna aġir imwettaq mill-haddiem matul l-eżekuzzjoni tal-“kuntratt” tiegħu fil-konfront tal-kumpannija A, għalhekk il-kumpannija B ikollha titqies ukoll bħala l-“persuna li timpjega”, fis-sens tal-Artikolu 20(1) tal-Konvenzjoni ta' Lugano II. Kumpanniji tal-istess grupp għandhom ikunu marbuta bl-istess restrizzjonijiet f'termini ta' ġurisdizzjoni⁸⁸. Fin-nuqqas ta' dan, nibża li dan, hawnhekk ukoll, iħalli ċerta possibbiltà ta' evitar tat-Taqsima 5 għad-dispożizzjoni tal-persuni internazzjonali li jimpjegaw. Kemm il-darba teżisti rabta organika u ekonomika bejn dawn iż-żewġ kumpanniji u kemm il-darba it-tieni waħda għandha interess feżekuzzjoni tajba tal-kuntratt, dan ma jmurx kontra l-għan taċ-ċertezza legali⁸⁹. Dan jippermetti, barra minn hekk, b'mod xieraq, li tiġi evitata l-multipliċità ta' forums li jkollhom ġurisdizzjoni għall-istess relazzjoni ta' impjeg u jipparteċipa għalhekk fl-amministrazzjoni tajba tal-gustizzja.

110. Fid-dawl ta' dak li ġie espost iktar 'il fuq, nissuġġerixxi li r-risposta tal-Qorti tal-Gustizzja għar-raba' domanda tkun li meta, fi hdan grupp ta' kumpanniji, haddiem għandu kuntratt ta' impjeg, fis-sens tad-dritt sostantiv, ma kumpannija partikolari, iżda jiġi mħarrek minn kumpannija oħra, din it-tieni kumpannija tista' titqies li hija l-“persuna li timpjega” lill-haddiem, għall-finijiet tad-dispożizzjonijiet tat-Taqsima 5, jekk:

- il-haddiem jaqdi dmirijietu, fil-fatti, favur u taħt it-tmexxija tat-tieni kumpannija, jew
- it-tieni kumpannija tħarrek lill-haddiem għal aġir imwettaq fil-kuntest tal-eżekuzzjoni tal-kuntratt tiegħu mal-ewwel kumpannija.

87 Ara, b'analogija, is-sentenza tal-15 ta' Dicembru 2011, Voogsgeerd (C-384/10, EU:C:2011:842, punti 59 sa 65).

88 Ara, f'dan is-sens, Court of Appeal (England & Wales) (Civil Division) (il-Qorti tal-Appell (Ingilterra u Wales) (Sezzjoni Ċivili)), Samengo-Turner v J & H Marsh & McLennan (Services) Ltd, [2007] EWCA Civ 732, punti 32 sa 35, u James Petter vs EMC Europe Limited, EMC Corporation [2015] EWCA Civ 828, punti 20 u 21.

89 Ara, b'analogija, is-sentenza tal-10 ta' April 2003, Pugliese (C-437/00, EU:C:2003:219, punti 23 u 24).

V. Konkluzjoni

111. Fid-dawl tal-kunsiderazzjonijiet kollha preċedenti, nipproponi lill-Qorti tal-Ġustizzja sabiex tirrispondi kif ġej għad-domandi preliminari magħmula mis-Supreme Court of the United Kingdom (il-Qorti Suprema tar-Renju Unit):

- 1) L-Artikolu 18(1) tal-Konvenzjoni dwar il-ġurisdizzjoni u r-rikonossiment u l-eżekuzzjoni ta' sentenzi f'materji ċivili u kummerċjali, iffirmata fit-30 ta' Ottubru 2007, li l-konkluzjoni tagħha giet approvata f'isem il-Komunità permezz tad-Deciżjoni tal-Kunsill 2009/430/KE tas-27 ta' Novembru 2008 (il-“Konvenzjoni ta' Lugano II”) għandu jiġi interpretat fis-sens li direttur ta' kumpannija li jkollu kull kontroll u kull awtonomija fuq il-ġestjoni ta' kuljum tan-negozju tal-kumpannija li huwa jirrappreżenta u l-eżekuzzjoni tal-funzjonijiet rispettivi tiegħu, ma huwiex issubordinat għal din il-kumpannija u, għaldaqstant, ma għandux “kuntratt individwali ta' impjieg” magħha, fis-sens ta' din id-dispożizzjoni. Il-fatt li l-azzjonisti tal-imsemmija kumpannija għandhom is-setgħa li jnehħu lil dan id-direttur ma jikkonfutax din l-interpretazzjoni.
- 2) Talba mressqa minn persuna li timpjega kontra haddiem hija “f'materja ta'” kuntratti individwali ta' impjieg, fis-sens tal-Artikolu 18(1) tal-Konvenzjoni ta' Lugano II, meta din tkun tirrigwarda nuqqas ta' qbil *imnissel fil-kuntest ta' relazzjoni ta' xogħol*, irrISPETTIVAMENT mill-bażijiet ġuridiċi sostantivi invokati mill-persuna li timpjega fir-rikors tagħha. B'mod partikolari, talba għal kumpens imressqa mill-persuna li timpjega kontra haddiem taqa' taħt it-Taqsima 5 tat-Titolu II ta' din il-konvenzjoni meta l-aġir ikkontestat ikun marbut, fil-fatti, mal-funzjonijiet eżerċitati mill-haddiem.
- 3) Meta, fi hdan grupp ta' kumpanniji, haddiem għandu kuntratt ta' impjieg, fis-sens tad-dritt sostantiv, ma kumpannija partikolari, iżda jiġi mħarrekk minn kumpannija oħra, din it-tieni kumpannija tista' titqies li hija l-“persuna li timpjega” lill-haddiem, għall-finijiet tad-dispożizzjonijiet tat-Taqsima 5 tat-Titolu II tal-Konvenzjoni ta' Lugano II, jekk:
 - il-haddiem jaqdi dmirijietu, fil-fatti, favur u taħt it-tmexxija tat-tieni kumpannija, jew
 - it-tieni kumpannija tħarrekk lill-haddiem għal aġir imwettaq fil-kuntest tal-eżekuzzjoni tal-kuntratt tiegħu mal-ewwel kumpannija.